

॥ શ્રીસ્વામિનારાયણો વિજયતે ॥

પ્રમુખસ્વામી મહારાજ દ્વારા પ્રેરિત
સત્સંગ શિક્ષણ શ્રેણીનું પાઠ્યપુસ્તક : ૧૧

સત્સંગ વાચનમાળા

ભાગ બીજે

સંપાદક

સાધુ ભગવત્પ્રિયદાસ
(વાચસ્પતિ)



પ્રકાશક

સ્વામિનારાયણ અક્ષરપીઠ
શાહીભાગ રોડ, અમદાવાદ – ૩૮૦ ૦૦૪

SATSANG VACHANMALA, PART - 2 (Gujarati Edition)

(Life sketches of prominent devotees of Bhagwan Swaminarayan)

By Sadhu Bhagwatpriyadas

A textbook for examination prescribed under the curriculum set by
B.A.P.S. Swaminarayan Sanstha.

Inspirer: HH Pramukh Swami Maharaj

Presented by:

B.A.P.S. SWAMINARAYAN SANSTHA
Shahibaug, Amdavad - 380 004. India.

Publishers:

SWAMINARAYAN AKSHARPITH
Shahibaug, Amdavad - 380 004. India.

13th Edition:

December 2016. Copies: 10,000 (Total Copies: 76,000)

Warning:

Copyright: ©SWAMINARAYAN AKSHARPITH

All rights reserved. No part of this book may be used or reproduced in any form or by any means without permission in writing from the publisher, except for brief quotations embodied in reviews and articles.

ISBN: 978-81-7526-755-8

રજૂકર્તા : બી.એ.પી.એસ. સ્વામિનારાયણ સંસ્થા
શાહીબાગ, અમદાવાદ – ૩૮૦ ૦૦૪.

પ્રેરણામૂર્તિ : બ્રહ્મસ્વરૂપ પ્રમુખસ્વામી મહારાજ

સૂચના : કોપીરાઇટ : ©સ્વામિનારાયણ અક્ષરપીઠ
આ પુસ્તકના અંશો કોઈપણ સ્વરૂપે રજૂ કરવા માટે પ્રકાશકની લેખિત પરવાનગી
મેળવવી અનિવાર્ય છે.

તેરમી આવૃત્તિ : ડિસેમ્બર ૨૦૧૬

પ્રત : ૧૦,૦૦૦ (કુલ પ્રત : ૭૬,૦૦૦)

કિંમત : રૂ. ૧૫-૦૦ (સ્વામિનારાયણ અક્ષરપીઠના સૌજન્યથી
મૂળ કિંમત રૂ. ૩૦-૦૦માંથી ઘટાડેલી કિંમત)



મુદ્રક અને પ્રકાશક :

સ્વામિનારાયણ અક્ષરપીઠ

શાહીબાગ, અમદાવાદ – ૩૮૦ ૦૦૪

કૃપાકથન

બ્રહ્મસ્વરૂપ સ્વામીશ્રી યોગીજી મહારાજે સ્થાપેલી અને પોષેલી યુવકપ્રવૃત્તિ ઘણા વેગથી વિસ્તાર પામતી જાય છે. આ યુવકપ્રવૃત્તિમાં જોડાતા યુવકોની આકંક્ષાઓ અને જ્ઞાનપિપાસાને સંતોષવા અને તેમને ભગવાન સ્વામિનારાયણે સ્થાપેલ અક્ષરપુરુષોત્તમના સિદ્ધાંત અભિમુખ કરવા બી.એ.પી.એસ. એટલે કે બોચાસંશોષણાસી શ્રી અક્ષરપુરુષોત્તમ સ્વામિનારાયણ સંસ્થાએ અભ્યાસક્રમ નિયત કરેલ છે તેની ક્રમબદ્ધ પુસ્તિકાઓના પ્રકાશનની યોજના સ્વામિનારાયણ અક્ષરપીઠ ઘરી છે.

આ પુસ્તિકાઓ દ્વારા પાઠશાળા ધોરણે સત્સંગનાં બાળકો તથા યુવકોને વ્યવસ્થિત એકધારું અને શુદ્ધ જ્ઞાન સરળ ભાષામાં આપવાનું વિચાર્યુ છે. ભગવાન સ્વામિનારાયણે સ્થાપેલ આદર્શોના પાલન અને પ્રચાર માટે બ્રહ્મસ્વરૂપ શાસ્ત્રીજી મહારાજે સ્થાપેલ આ સંસ્થા, આ પ્રવૃત્તિ દ્વારા એ આદર્શોનો, સંપ્રદાયની એ ભવ્ય પ્રણાલીનો અને તે દ્વારા મહાન હિંદુ ધર્મની સંસ્કૃતિનો પ્રચાર કરશે.

સ્વામિનારાયણ ભગવાનનો એ હિંદ્ય સંદેશ જગતને ખૂણે ખૂણે પહોંચાડવાની આ પ્રવૃત્તિની નેમ છે. જુદી જુદી ભાષાઓમાં આ પુસ્તિકાઓનું પ્રકાશન થાય તે માટે યોજના ઘરી છે. આશા છે કે સંપ્રદાયના અને સંપ્રદાયેતર સૌ ધર્મપ્રેમી મુમુક્ષુઓ આ પ્રવૃત્તિને આવકારશે અને તેમાં તન, મન અને ધનથી સંપૂર્ણ સહયોગ આપશે.

બાળકો તથા યુવકોને પ્રોત્સાહિત કરવા આ પુસ્તિકાઓને આધારે પરીક્ષાઓ લઈ તેમને પ્રમાણપત્રો આપવામાં આવશે. આ પુસ્તિકા તૈયાર કરવામાં ઈશ્વરચરણ સ્વામી, રમેશભાઈ દવે તથા કિશોરભાઈ દવે તથા જેમણે સહકાર આપ્યો છે તે સૌને રૂડા આશીર્વાદ છે.

વસંતપંચમી

સંવત ૨૦૨૮

અટલાદ્રા

— શાસ્ત્રી નારાયણસ્વરૂપદાસજી(પ્રમુખસ્વામી મહારાજ)ના

ઘણા જ હેતપૂર્વક

જ્ય શ્રી સ્વામિનારાયણ.

નિવેદન

પરબ્રહ્મ પુરુષોત્તમ શ્રી સહજાનંદ સ્વામી કૃપા કરીને આ બ્રહ્માંડમાં પથાર્યા. સાથે પોતાનું અક્ષરધામ જે ગુણાતીતાનંદ સ્વામી તથા અક્ષરમુક્તો સદ્ગોપાળાનંદ સ્વામી, સદ્ગુરુ, બ્રહ્માનંદ સ્વામી, સદ્ગુરુ, દેવાનંદ સ્વામી, સદ્ગુરુ, શુકાનંદ સ્વામી, ભક્તરાજ દરબાર શ્રી જીણાભાઈ, ભક્તરાજ જોબનપળી, ભક્તરાજ જીવુબા, સ્વામી નિર્ગુણાદાસજી અને સ્વામી યજ્ઞપ્રિયદાસજી આદિને સાથે લાવ્યા. આ મહાસમર્થ મુક્તોનાં ચરિત્રો પણ અદ્ભુત છે. શ્રીજીમહારાજને વિષે એમની નિષ્ઠા, ભક્તિ પ્રેરણારૂપ છે. શ્રીજીમહારાજે સૌની સામર્થી દાબી રાખી હતી છતાં ક્યારેક જળકેલી સૌની વિશિષ્ટતાઓ પણ આશ્ર્યકારક છે.

આ મુક્તોનાં ચરિત્રો ખૂબ જ પ્રેરણાદાયી હોવાથી ‘સત્સંગ વાયનમાળા ભાગ-૧’ની આ પુસ્તિકામાં સંકલિત કરેલાં છે. સાથે સાથે પરંપરામાં આવતા બીજા પણ અક્ષરમુક્તોનાં ચરિત્રો સમાવી લીધાં છે. આ પુસ્તિકાના બીજા પણ ભાગો પ્રગટ થશે, જેમાં મુદ્દાનાં બધાં જ ચરિત્રો આવી જશે.

સત્સંગ પરીક્ષાના અભ્યાસકમના એક ભાગરૂપે આ પુસ્તિકાની રચના કરવામાં આવી છે. દ્વિતીય પરીક્ષા ‘સત્સંગ પ્રવેશ’ માટેની આ પુસ્તિકા ‘સત્સંગ વાયનમાળા, ભાગ-૧’ આપના હાથમાં મૂકૃતાં અમને આનંદ થાય છે.

સ્વામીશ્રીજી તથા બ્રહ્મસ્વરૂપ પ્રમુખસ્વામી મહારાજ તથા પ્રગટ બ્રહ્મસ્વરૂપ મહંતસ્વામી મહારાજને રાજુ કરવા સત્સંગી બાળકો, યુવાનો તથા જિજ્ઞાસુઓ આ અભ્યાસકમ તૈયાર કરી, સત્સંગની પરીક્ષાઓમાં ઉચ્ચ પ્રમાણપત્રો મેળવે એ જ અભ્યર્થના !

— પ્રયોજક



અમે સૌ સ્વામીના બાળક, મરીશું સ્વામીને માટે,
અમે સૌ શ્રીજીતણા ચુવક, લડીશું શ્રીજીને માટે.

નથી ડરતા નથી કરતા, અમારા જાનની પરવા,
અમારે ડર નથી કોઈનો, અમે જન્મ્યા છીએ મરવા.

અમે આ ચઙ્ગા આરંભ્યો, બલિદાનો અમે દઈશું,
અમારા અક્ષરપુલષોત્તમ, ગુણાતીત ગાનને ગાઈશું.

અમે સૌ શ્રીજીતણા પુઅરો, અક્ષરે વાસ અમારો છે,
સ્વધર્મ ભસ્મ ચોળી તો, અમારે ક્ષોભ શાનો છે.

જુઓ સૌ મોતીના સ્વામી, ન રાખી કાંઈ તે ખામી,
પ્રગટ પુલષોત્તમ પામી, મળ્યા ગુણાતીત સ્વામી.

અનુક્રમણિકા

ક્રમ નંબર	ચિહ્નિત પૃષ્ઠાનામણ
૧.	વિદ્યાવારિષિ સદ્ગુરૂ શ્રી નિત્યાનંદ સ્વામી.....
૨.	પ્રેમસખી પ્રેમાનંદ
૩.	મુંદાનંદ વજી (મૂળજી પ્રકાશારી)
૪.	આચાર્યશ્રી અયોધ્યાપ્રસાદજી મહારાજ
૫.	ભક્તરાજ દાદાખાચર
૬.	ભક્તરાજ લાડુભા.....
૭.	સ્વામી જગા ભક્ત
૮.	શ્રી કૃષ્ણજી અદા

સત્સંગ વાચનમાળા

ભાગ બીજો



सद्. नित्यानन्द स्वामी

વિદ્યાવારિધિ

સદ્ગુરુ શ્રી નિત્યાનંદ સ્વામી

લખનૌ પાસે દત્તિયા ગામ છે. ત્યાં વિષ્ણુ શર્મા નામના બ્રાહ્મણ રહેતા હતા. તેમની પત્નીનું નામ વિરજાદેવી હતું. આ પવિત્ર દંપતી ભગવાન-પરાયણ જીવન જીવતાં હતાં. ધર્મને અનુરૂપ આચરણથી તેમનો ગૃહસ્થાશ્રમ શોભતો હતો. પૂર્વના પુર્યપ્રતાપે તેમને ગોવિંદ અને દિનમણિ નામના બે પુત્રો હતા.

દિનમણિનો જન્મ સંવત ૧૮૪૮, ચૈત્ર સુદ છના શુભ દિને થયો હતો. બંને પુત્રોમાં દિનમણિ બાળપણથી જ ભાષવા પ્રત્યે વિશેષ રૂચિવાળા હતા. વિનય, વિવેક, આદિ ગુણોથી તેઓ સૌને વધુ પ્રિય લાગતા હતા. આઠ વર્ષના દિનમણિને પિતાએ શાસ્ત્રવિધિ પ્રમાણે યંત્રોપવીત આપી.

વિદ્યા પ્રાપ્ત કરવા દિનમણિ વિદ્વાનોથી શોભતી કાશી નગરીમાં આવ્યા. ત્યાં શાસ્ત્રોનો અભ્યાસ કર્યો. પરંતુ આ શાસ્ત્ર-અભ્યાસની સાથે સાથે પૂર્વના સંસ્કારથી તેમને લાગ્યું કે ‘કેવળ પુસ્તકનું જ્ઞાન વિવાદ માટે જ છે. પરમાત્માનો સાક્ષાત્કાર કરવા તો જ્ઞાનનો સાક્ષાત્ અનુભવ કરવો જોઈએ. અને તે માટે સત્પુરુષનો સમાગમ અત્યંત જરૂરી છે, પણ સત્પુરુષની પ્રાપ્તિ તો તીર્થસ્થાનોમાં થાય.’ તેથી દિનમણિ તીર્થયાત્રા માટે નીકળી પડ્યા.

તે જુદાં જુદાં તીર્થોમાં ફર્યા, પણ પોતાના મનમાં સંત-સમાગમ અને પ્રગટ પ્રભુને પામવાની જે તીવ્ર ઈચ્છા હતી તે પૂરી ન થઈ. દિવસ જતા ગયા તેમ પોતે વધુ ઉદાસ રહેવા લાગ્યા. જગન્નાથપુરી, રામેશ્વર વગેરે પવિત્ર તીર્થોમાં સ્નાન કર્યું, મંદિરોનાં દર્શન કર્યો, પરંતુ પોતાનું ધ્યેય – સત્પુરુષની પ્રાપ્તિનું સિદ્ધ ન થયું. છિતાં તેઓ નિરાશ ન થયા. યાત્રા ચાલુ રાખી.

ફરતાં ફરતાં ગુજરાતમાં આવી તેમણે દ્વારિકા તીર્થની પણ યાત્રા કરી. દ્વારિકાથી પાછા ફરતાં તેઓ વિસનગર આવ્યા. અહીં તેમને શુભ સમાચાર મળ્યા કે ‘ભગવાન સ્વામિનારાયણ પ્રગટ થયા છે. તે પોતાના પરમહંસો સાથે ગુજરાતમાં વિચરણ કરે છે અને હજારો મુખુક્ષુઓ એમના આશ્રિત થાય છે.’

આ સાંભળી દિનમણિના અંતરમાં અતિ આનંદ થયો. સ્વામિનારાયણ ભગવાન પાસે જલદી પહોંચી જવાની તેમને તાલાવેલી લાગી. એમના સમાચાર પૂછતાં પૂછતાં તેઓ ઊંઝા ગામે આવી પહોંચ્યા.

અહીં ગામ બહાર આવેલા વિશાળ સરોવરની પાસે ભક્તજનોની ભીડ જમી હતી. સંતમંડળની વચ્ચે એક ઊંચા મંચ ઉપર ભગવાન સ્વામિનારાયણ બિરાજ્યા હતા. તેમણે એ દર્શન કર્યા અને દૂરથી થયેલાં આ દર્શનમાત્રથી તેમના અંતરમાં અપાર શાંતિનો અનુભવ થયો. જાણે પૂર્વની ઓળખાણ હોય એમ તેમનું હૃદય એ મૂર્તિમાં મળી ગયું. ‘સાક્ષાત્ ભગવાનની પ્રાપ્તિ થઈ’ એવી તેમને પ્રતીતિ થઈ. બાળમાંથી છૂટેલા તીરના વેગની જેમ દિનમણિ મહારાજ પાસે આવી પહોંચ્યા. મહારાજનાં ચરણોમાં પડી ગયા. તેમણે પ્રાર્થના કરી : ‘હે પ્રભુ ! આપ જ મારું સર્વસ્વ છો. આપનો હું દાસ થવા હશ્યું છું. મને આપનાં ચરણોમાં સદાય રાખો.’

શરણાગતવત્સલ મહારાજ ઊભા થઈ દિનમણિને બેટ્યા. આવા સદ્ગુરી ભક્તની તેજસ્વી મુખાકૃતિ ઉપર તરી આવતો વૈરાગ્ય જોઈને મહારાજે તેમનો સ્વીકાર કર્યો.

દિનમણિ થોડો સમય મહારાજ સાથે ફર્યા. પછી મેઘપુર ગામમાં મહારાજે તેમને ભાગવતી દીક્ષા આપી, તેમનું ‘નિત્યાનંદ’ એવું શુભ નામ રાખ્યું. તેઓ ખરેખર તેમના નામ પ્રમાણે જ ‘ભગવાનના આનંદથી’ હંમેશાં તૃપ્ત રહેતા. વેદા દિક શાસ્ત્રો તો તેઓ ભણી ચૂક્યા હતા; પરંતુ ન્યાય, મીમાંસા વગેરે દર્શનશાસ્ત્રોમાં પણ નિત્યાનંદ પારંગત થાય તે માટે મહારાજે તેમને એક મહાન પંડિત પાસે ભણવા મૂક્યા.

નિત્યાનંદ સ્વામીને વિદ્યાભ્યાસ એ ગમતો વિષય હતો. તેમની તીક્ષ્ણ બુદ્ધિ દર્શનશાસ્ત્રોના અધ્યયનથી પૂર્ણપણે ખીલી ઊંઠી. વિદ્યાગુરુઓ પણ તેમની અપ્રતિમ પ્રતિભાથી આશ્ર્ય પામી ગયા. થોડા જ સમયમાં મહારાજના વિદ્વાન પરમહંસોના મંડળમાં નિત્યાનંદ મુનિ વિદ્વત્તાથી અતિ માન્ય થયા. મહારાજે તેમની વિદ્વત્તાને અનુરૂપ યોગ્ય પદવી આપી. પરમહંસોમાં એક અગ્રગણ્ય સદ્ગુરુ તરીકે તેમને સ્થાપ્યા.

તે સમયમાં વડોદરાના મહારાજ સયાજીરાવની વિદ્વત્સભાના પંડિતો સ્વામિનારાયણ સંપ્રદાયનો ઉત્કર્ષ સહન ન કરી શકવાથી નિત્યાનંદ સ્વામી

સાથે શાસ્ત્રાર્થ કરવા તૈયાર થયા. નિત્યાનંદ સ્વામીએ શાસ્ત્રચર્ચાની શરૂઆતમાં જ તે પંડિતોએ રજૂ કરેલા પૂર્વપક્ષમાં જ શંકા કરીને તે વિદ્વાનોનો પૂર્વપક્ષ જ ખોટો કરી નાંખ્યો. આથી, વિદ્વાનો ભોંઠા પડી ગયા. આ સભામાં તેમણે ‘સ્વામિનારાયણ સંપ્રદાય સનાતન અને વેદોક્ત છે અને સ્વામિનારાયણ ભગવાને આપેલું તત્ત્વજ્ઞાન સર્વેશ્રેષ્ઠ છે’ તે પ્રતિપાદન કરી આપ્યું.

એક વખત શ્રીજમહારાજ, નિત્યાનંદ સ્વામી વગેરે સંતો સાથે જૂનાગઢ આવ્યા. અહીં નવાબના મહેલમાં વાજતે-ગાજતે મહારાજની પધરામણી થઈ. નવાબે ખૂબ જ ભાવથી મહારાજની પૂજા કરી. ત્યારે નરસિંહ પંડ્યા નામનો એક મૂર્ખ બ્રાહ્મણ શાસ્ત્રાર્થમાં મહારાજનો પરાજય કરવા દેખથી ત્યાં આવ્યો. તેની સાથે બળી ગયેલા ત્યાં બેઠેલા બીજા પણ કેટલાક દેખી નાગર બ્રાહ્મણોએ નવાબને કહ્યું : ‘આ નરસિંહ પંડ્યા સ્વામિનારાયણ સાથે શાસ્ત્રચર્ચા કરવા ઈચ્છે છે.’

આ સાંભળી મહારાજે નવાબને કહ્યું : ‘ચર્ચા થવા દો અને એમના બધા પ્રશ્નોના ઉત્તરો નિત્યાનંદ સ્વામી કરશે.’ એમ કહી મહારાજ દરબારમાંથી નીકળી પોતાના ઉત્તારે પધાર્યા.

નરસિંહ પંડ્યાનો પ્રક્રિયા એવો હતો કે ‘ભગવાનના હસ્ત, મુખ કે મસ્તક વગેરે અંગને છોડીને એક ચરણારવિંદને જ નમસ્કાર કરવાનું કેમ કહ્યું છે ? અને તમે સ્વામિનારાયણને ભગવાન કેમ કહો છો ?’

તેના આવા સામાન્ય પ્રશ્નોના ઉત્તર આપતાં નિત્યાનંદ મુનિએ કહ્યું : ‘ભગવાનનાં ચરણને નમસ્કાર કરવાથી ભગવાનને વિષે દાસત્વભક્તિ સિદ્ધ થાય છે, અને તે ઉત્તમ પ્રકારની ભક્તિ છે.’

ત્યારે તે મૂર્ખ પંડ્યો હસીને કહેવા લાગ્યો : ‘ના, એમ નહીં. ભગવાનનાં ચરણ પવિત્ર છે અને તેમનાં બાકીનાં અંગોમાં માયા રહેલી છે. એટલે ચરણ પૂજાય છે.’

આ સાંભળી સભામાં બેઠેલા સૌ હસવા લાગ્યા. નવાબે કહ્યું : ‘ખુદા તો સર્વ અંગે પાક-પવિત્ર છે.’

આમ, પંડ્યો ભોંઠો પડ્યો છતાં તેણે નિર્લજ્જ થઈને બીજો પ્રક્રિયાઓ : ‘ભગવાન બનવું હોય તેણે પહેલાં પ્રસ્થાનત્રયી’ ઉપર ટીકા લખવી જોઈએ.

૧. બ્રહ્મસૂત્ર, ઉપનિષદ અને ગીતા – આ ત્રણ ગ્રંથોને પ્રસ્થાનત્રયી કહેવાય છે.

અને કાશીના પંડિતો તે ટીકાને માન્ય કરે ત્યારે જ ભગવાન બનાય. આ સ્વામિનારાયણ ભગવાને આવી ટીકા રચી છે ?

બીજો પ્રશ્ન પણ આવો બુદ્ધિ વગરનો સાંભળીને નિત્યાનંદ સ્વામીએ તેમને કહ્યું : ‘આ સૂર્ય છે તેને લોકો સૂર્ય કહે તો જ તે સૂર્ય ? નહીં તો શું તે સૂર્ય નહીં ?’

નરસિંહ પંડ્યાની મૂર્ખતા જોઈ નવાબ બહુ જ ગુસ્સે થઈ ગયા અને તેને ત્યાંથી કાઢી મૂક્યો. બીજા પણ દ્વારીઓ આથી પાછા પડ્યા. પછી નિત્યાનંદ સ્વામીએ ભગવાનના સ્વરૂપની, ભક્તિની, ઉપાસનાની વગેરે ઘણી વાતો નવાબને કરી. આથી, નવાબ બહુ ખુશ થયા.

આવી રીતે નિત્યાનંદ સ્વામીએ શ્રીજમહારાજ સાથે રહીને શાસ્ત્રાર્થથી સંપ્રદાયની પ્રતિષ્ઠા વિદ્વાનોમાં ખૂબ વધારી હતી અને ઘણા મુમુક્ષુઓએ પોતાની જૂની માન્યતાઓ છોડીને શ્રીજમહારાજનો આશ્રય કર્યો હતો. આથી જ, તેઓ ખરેખર વિદ્યાવારિધિ એટલે કે વિદ્યાના સાગર હતા.

શ્રીજમહારાજના સ્વરૂપને વિષે નિત્યાનંદ સ્વામીને સર્વોપરીભાવની દૃઢ નિષ્ઠા હતી. ગઢામાં જ્યારે સત્સંગિજીવન ગ્રંથ લખાતો હતો, ત્યારે મહારાજના સ્વરૂપ સંબંધી વાત નીકળી. ઘણા મોટેરા પરમહંસોએ મહારાજને રામ-કૃષ્ણ વગેરે અવતારો જેવા જ કલ્યા હતા. તે વખતે નિત્યાનંદ સ્વામીએ કહ્યું : ‘શ્રીજમહારાજ તો સર્વ અવતારના અવતારી છે. સર્વ કારણના કારણ પરાત્પર સાક્ષાત્ પુરુષોત્તમ નારાયણ છે. તેમને બીજા અવતાર જેવા કેમ કહેવાય ?’

આ પ્રસંગે સંતોમાં મોટો મતભેદ ઊભો થયો. સ્વયં શ્રીજમહારાજ પણ નિત્યાનંદ સ્વામીના મતથી વિરુદ્ધ પડ્યા. મહારાજે તેમને ઘણું સમજાવ્યા છતાં નિત્યાનંદ સ્વામી તો પોતાના નિશ્ચયમાં પર્વતપ્રાય હતા, તે જરા પણ ડયા નહીં. છેવટે તેમને દુરાગ્રહી કહીને શ્રીજમહારાજે વિમુખ કર્યા.

નિત્યાનંદ સ્વામી તો સભામાં આવતા બંધ થયા. જમવા પણ ન જાય અને અખંડ ધ્યાન-ભજનમાં મસ્ત રહેવા લાગ્યા. આમ, સાત દિવસ ચાલ્યા ગયા. પછી આઈમે દિવસે શ્રીજમહારાજે નિત્યાનંદ સ્વામીને સભામાં બોલાવ્યા અને તેમની પૂજા કરી પ્રસાદીનો હાર આપ્યો. સૌને ઘણું આશ્રય થયું. ત્યારે પરમહંસોને મહારાજે કહ્યું : ‘આ નિત્યાનંદ સ્વામીની સમજણા

સાચી છે. ઉપાસક તો આવા હોવા જોઈએ. માટે તમારે સર્વએ પણ આ પ્રમાણે જ અમારા સ્વરૂપની ઉપાસના કરવી.’

નિત્યાનંદ સ્વામી આવા ગંભીર અને શાંતમૂર્તિ હતા. સાથે સાથે રમૂજી પણ ઘણા હતા. શ્રીજમહારાજ ફૂલદોલનો ઉત્સવ કરે, રંગે રમે, રાસ રમે ત્યારે નિત્યાનંદ સ્વામીને એક પક્ષના આગેવાન બનાવતા અને સ્વામી પણ ખૂબ જ આનંદ અને ઉત્સાહથી રમતમાં ભાગ લેતા.

શ્રીજમહારાજ એક વખત માંદા હતા અને અક્ષર ઓરડીમાં બપોરે આરામ કરતા હતા. તે વખતે નિષ્ઠળાનંદ સ્વામીને મહારાજે કહ્યું : ‘ગાડું લાવો. આપણે સાલેમાળ પર્વત ઉપર તપ કરવા જવું છે.’

ત્યારે નિષ્ઠળાનંદ સ્વામીએ કહ્યું : ‘મહારાજ ! આપની તબિયત હમણાં નરમ છે. માટે આપ સાજા થઈ જાવ પછી આપણે જઈશું.’

તે સાંભળી મહારાજે હઠ લીધી અને બોલ્યા : ‘અમારે તો હમણાં જ જવું છે.’

એટલે શુકમુનિ નિત્યાનંદ સ્વામી પાસે આવ્યા અને બધી વાત કરી.

પછી નિત્યાનંદ સ્વામી અક્ષર ઓરડીમાં આવ્યા અને ઢોલિયાના ચાર પાયા પાસે ચાર જણને ઊભા રાખી, ઢોલિયો ઊંચો-નીચો કરવા લાગ્યા. મહારાજ પોઢવા હતા તે એકદમ જાગી ગયા અને પૂછ્યું : ‘અરે ! આ ઢોલિયો કેમ હલે છે ?’

‘મહારાજ ! આ તો સાલેમાળ પર્વતનો રસ્તો એવો છે. ખાડા-ટેકરા આવે છે તેથી ઢોલિયો હલે છે.’ નિત્યાનંદ સ્વામીએ ધીરે રહીને કહ્યું.

‘આ કયાં સાલેમાળ છે. આ તો અક્ષર ઓરડી છે. ગાયાં શું મારો છો ?’
મહારાજે કહ્યું.

ત્યારે નિત્યાનંદ સ્વામી બોલ્યા : ‘મહારાજ ! તમે શું ગાયાં મારો છો.
અત્યારે માંદા છો ને સાલેમાળ તે જવાતું હશે ?’

આવી રમૂજી વાણી સાંભળી મહારાજે પોતાનો આગ્રહ મૂકી દીધો અને કહ્યું : ‘સારું, તમે જેમ રાજ થશો તેમ કરશું.’

પછી નિત્યાનંદ સ્વામી પાછા ઉત્તારે આવ્યા.

શ્રીજમહારાજ સ્વધામ પદ્ધાર્ય પછી અમદાવાદમાં એક પ્રસંગ બન્યો.
અમદાવાદમાં જુદા જુદા સંપ્રદાયના વિદ્વાનોએ મળીને નક્કી કર્યું કે

સ્વામિનારાયણના પંડિતોનો શાસ્ત્રાર્થમાં પરાજ્ય કરવો.

નિત્યાનંદ સ્વામી તે વખતે વડોદરામાં હતા. સયાજીરાવ ગાયકવાડના વિદ્વાનો અમદાવાદની વિદ્વત્સભામાં ભાગ લેવા માટે સયાજીરાવની અનુમતિ લેવા ગયા, ત્યારે સયાજીરાવે તેમને કહ્યું : ‘તે સભામાં નિત્યાનંદ મુનિ હશે તેનો ઘ્યાલ કર્યો છે ?’

પંડિતોએ કહ્યું : ‘આ સભામાં નિત્યાનંદ મુનિ આવવાના નથી, કારણ અમદાવાદના આર્�યશ્રી અયોધ્યાપ્રસાદજી મહારાજે વરતાલના કોઈ વિદ્વાનોને બોલાવ્યા નથી. પોતાના જ દેશના વિદ્વાન સંતોની તેમણે આ વિદ્વત્સભા યોજ છે. નિત્યાનંદ સ્વામી તો હાલ અહીં જ છે.’

વિશ્વક્રાંતિ બુદ્ધિના ગાયકવાડ સરકાર આનો મર્મ સમજ ગયા. તેમણે વિદ્વાનોને રજ આપી, પણ કહ્યું : ‘જો પરાજ્ય પામીને આવશો તો તમારું વર્ષાસન બંધ કરી દઈશ.’

આ પછી તરત જ સયાજીરાવે સ્વામિનારાયણના મંદિરમાં નિત્યાનંદ સ્વામીને સંદેશો મોકલ્યો અને કહેવરાયું કે ‘તમે હાલ જ અમદાવાદ જાઓ. રાજ્યનું સિગરામ તે માટે મોકલું છું.’

પરંતુ વરતાલના આર્યાની અનુમતિ સિવાય નિત્યાનંદ સ્વામીથી અમદાવાદની આ સભામાં જઈ શકાય એવું નહોતું. તેથી સયાજીરાવે વરતાલના આર્યાની રહ્યુવીરજી મહારાજ ઉપર, નિત્યાનંદ સ્વામીને તરત જ અમદાવાદ મોકલવા માટેનો વિનંતિ પત્ર લખ્યો. આર્ય મહારાજે તેમને તરત જ અમદાવાદ જવા આપ્યા.

નિત્યાનંદ સ્વામી સાત ગાડામાં પુસ્તકો ભરી અમદાવાદ આવ્યા. તેઓ પોતે શરીરે બહુ સ્થૂળ હતા, એટલે એક ગાડામાં તો પોતે જ એકલા બેસતા. તેમના શિષ્યો પણ સાથે હતા.

અમદાવાદના વિદ્વાનોએ ધારેલું કે ‘નિત્યાનંદ સ્વામી અહીં નહીં આવે, તેથી આપણે જરૂર જીતી જઈશું.’ પણ સભામાં નિત્યાનંદ સ્વામીને જોયા તેથી બધા વિદ્વાનોના હોશકોશ ઉડી ગયા. શાસ્ત્રાર્થમાં જતવાની આશા તેમણે છોડી દીધી. નિત્યાનંદ સ્વામીની આવી જબરજસ્ત પ્રતિબા હતી.

ત્યારપછી પંડિતોએ જે પ્રશ્નો પૂછ્યા તેના ઉત્તરો તો નિત્યાનંદ સ્વામીના શિષ્યગણમાંથી એક વિદ્વાન સંતે આપ્યા. વિદ્વાનો પણ બોલવા લાગ્યા કે

‘સરસા મારનેકા સામાન તૈયાર કિયા તો આગે સિંહ આકે ખડા હો ગયા. અબ ક્યા લડે ?’

આવા ઘણા પ્રસંગોએ નિત્યાનંદ સ્વામીએ પોતાની શાસ્ત્રોક્ત વાણીથી વિદ્વાનો સમક્ષ સ્વામિનારાયણ સંપ્રદાયનું ગૌરવ વધાર્યું હતું.

નિત્યાનંદ સ્વામીએ ઘણાં શાસ્ત્રો લખ્યાં છે. શ્રીજમહારાજની પરાવાણી ‘વચનામૃત’ ગ્રંથનું સંપાદન કરવામાં એમનો મુખ્ય ફાળો હતો. બીજા પણ ગ્રંથો મહારાજની આજ્ઞાથી મહારાજના સિદ્ધાંત પ્રમાણે સંપ્રદાયની પુષ્ટિને અર્થે તેમણે રચ્યા.

શ્રીજમહારાજની પ્રસાદીની વસ્તુઓ સાચવવા માટે પણ નિત્યાનંદ સ્વામીએ આચાર્ય મહારાજને ભલામાણ કરી હતી. તેથી પ્રસાદીની ઘણી વસ્તુઓ આચાર્ય મહારાજે બેળી કરીને મંદિરોમાં ગોઠવી હતી. આજે પણ આપણાને તે પ્રસાદીની વસ્તુઓનાં દર્શન કરવા મળે છે. વળી, જ્યાં શ્રીજમહારાજની અંતિમ વિધિ થઈ તે લક્ષ્મીવાડીમાં પણ મંદિર કરવામાં મુખ્ય ફાળો એમનો હતો.

શ્રીજમહારાજની આજ્ઞા અનુસાર તેઓ દર વર્ષ એક મહિનો જૂનાગઢ અક્ષરબ્રથ ગુણાતીતાનંદ સ્વામીનો સમાગમ કરવા જતા. અહીં સ્વામીની વિષયખંડનની અને સ્વરૂપનિષાની વાતો સાંભળી તેઓ કહેતા : ‘નિષ્ઠળાનંદ સ્વામી કીર્તનો રચ્યી વિષયનાં મૂળિયાં કાપે છે અને ગુણાતીતાનંદ સ્વામી વાતોએ કરીને કાપે છે. તેમને શાસ્ત્રની તંતી આડી આવતી નથી.’

સંવત ૧૯૦૮ના માગશર સુદ ૮ના દિવસે નિત્યાનંદ સ્વામીએ વરતાલમાં આચાર્યશ્રી રધુવીરજ મહારાજ, ગોપાળાનંદ સ્વામી, શુક્મનિ, શૂન્યાતીતાનંદજ વગેરે સંતોની હાજરીમાં ભૌતિક દેહનો ત્યાગ કર્યો. આ પ્રમાણે જીવનના અંત સુધી સંપ્રદાયની સેવા કરી, શ્રીજમહારાજની આજ્ઞાનું યથાર્થ પાલન કરી, પોતાનું કાર્ય પૂરું કરીને નિત્યાનંદ સ્વામી પોતાના ઈઝદેવની સેવામાં અક્ષરધામમાં બિરાજ્યા.

આવા મહાન સદ્ગુરુવર્યની પ્રશંસા કરતાં મહારાજે ‘વચનામૃત’માં કહ્યું છે : ‘નિત્યાનંદ સ્વામીને અમારી પ્રસન્નતા કરવી એ અંગ.’ (ગઠા અંત્ય પ્રકરણ ૨૪). વળી, સર્વમંગલસ્તોત્રમાં પણ ‘નિશાનિત્ય કથાદરઃ’ એ વિશેષ નામોચ્ચારથી આજે પણ સૌ કોઈ નિત્ય પ્રત્યે એમનું સ્મરણ કરે છે.

એમણે રચેલા ગ્રંથો નીચે પ્રમાણે છે :

સંસ્કૃત : શ્રીહરિદિગ્વિજ્ય, હરિકવચ, શ્રીહનુમન કવચ, શાંદિલ્ય
સૂત્રનું ભાષ્ય.

પ્રાકૃત : ભાગવત દશમ સ્કંધ પૂર્વધ, ભાગવત પંચમ સ્કંધ, વિદુરનીતિ,
ભગવદ્ગીતા, વैકુંઠ દર્શન, કપીલ ગીતા, ગુણવિભાગ, અવતાર ચરિત્ર,
નારાયણ કવચ, નિષ્કામ શુદ્ધિ, શિક્ષાપત્રી ટીકા.



પ્રેમસખી પ્રેમાનંદ

પ્રેમાનંદ સ્વામીનો જન્મ નડિયાદ પાસેના એક ગામમાં² સાઠોદરા નાગર બ્રાહ્મણ કુટુંબમાં સંવત ૧૮૪૦ની આસપાસ થયો હતો. માતા ખૂબ જ સ્વરૂપવાન હતાં. જ્યારે પિતાને લોકોએ ‘ગાંડા’ કહીને વગોવ્યા હતા. એટલે આ બાળકનો જન્મ થતાં માતા ઉપર આળ આચ્યુ કે ‘આ પુત્ર તેના પિતાનો નથી. માટે માતા પુત્રનો ત્યાગ કરી દે અથવા તેને મારી નાખે, પણ અમારા કુટુંબમાં આ પુત્રને અમે રાખી શકીશું નહીં.’

માતાને ખૂબ દુઃખ થયું. એક દિવસ પરોઢિયે બાળકને ગોદમાં લઈ, છાતી સરસો ચાંપી, માતાએ ગામ બહાર જઈ, છાતી કઠણ કરી, એક ઝાડનાં મૂળિયાંની બખોલમાં બાળકને મૂકી દીધું.

થોડી વારે એક પીજારો સવારે જંગલ જતો હતો તે ત્યાં આવ્યો. તેની નજર ઝાડની બખોલમાં પડી અને ત્યાં આ બાળકને જોઈ તેને અંતરમાં આનંદ થઈ ગયો. તેને લાગ્યું કે ‘ઘેર શેર માટીની ખોટ હતી તે ખુદાએ આજ પૂરી કરી.’

તરત જ બાળકને લઈને તે ઘેર ગયો. પોતાની સ્ત્રીને વધામણી આપતાં તેણે કહ્યું : ‘દ્યો દ્યો, પાક પરવરણિયારે (ખુદાએ) આપણને શેર માટી આપી.’ એમ કહીને પછી તે બાળક પોતાની સ્ત્રીને સૌંઘ્યું.

થોડાં વર્ષો પછી કંઈક કામ પ્રસંગે તે પીજારો તેના આ પુત્રને લઈને જેતપુર ગયો. અહીં સહજાનંદ સ્વામીને રામાનંદ સ્વામી પોતાની ધર્મધુરા સૌંપવાના હતા. આ પ્રસંગે અહીં મોટો ઉત્સવ થઈ રહ્યો હતો. દેશોદેશથી હજારો હરિભક્તો આવ્યા હતા. પીજારોએ પણ પોતાનાં ભાગ્ય માન્યાં કે ‘હિન્દુના આ ઉત્સવનાં દર્શન થશે !’

ઉત્સવના દિવસે સહજાનંદ સ્વામી ઘોડા ઉપર બિરાજ્યા અને ધામ-ધૂમથી આખા ગામમાં નગરયાત્રા નીકળી. પીજારો પણ તેના પુત્રને લઈને આ નગરયાત્રા જોવા નીકળ્યો. એકાએક તેનો પુત્ર તેની પાસેથી છૂટી ગયો. થોડી વારમાં તો તે માણસોની મેદનીને વીધિતો સહજાનંદ સ્વામીના ઘોડા પાસે

2. કવિનું જન્મ સ્થાન ભર્ય પાસે દોરા ગામ કેટલાક ગણાવે છે.



સદ્ગુરુ પ્રેમાનંદ સ્વામી

આવી પહોંચ્યો અને ઘોડાનું પેંગઠું પકડીને ચાલવા લાગ્યો. શ્રીજમહારાજની દર્શિ આ કિશોર ઉપર પડી. શ્રીજમહારાજ આખા ગામમાં નગરયાત્રામાં ફર્યા ત્યાં સુધી આ કિશોર તેમના ઘોડાનું પેંગઠું પકડીને સાથે સાથે ચાલ્યો.

ઉન્નતભાયરના દરબારમાં જ્યાં રામાનંદ સ્વામીનો આશ્રમ હતો ત્યાં નગરયાત્રા પૂરી થઈ. મહારાજ ઘોડા ઉપરથી ઉિતરી તરત જ આશ્રમમાં ચાલ્યા ગયા. તે કિશોર ઘણો થાકી ગયો હતો તેથી આશ્રમનાં પગથિયાં ઉપર જ સૂઈ ગયો. થોડી વારે મહારાજને તે કિશોર યાદ આવ્યો એટલે તરત જ તેઓ બહાર આવ્યા. પગથિયાં ઉપર સૂતેલા કિશોરને જોઈ મહારાજે તેના માથા ઉપર હાથ ફેરવ્યો. તે ઉછ્વો એટલે તેને પાણી પાયું ને જમાડ્યો.

એટલામાં એ કિશોરને ગોતરો તેનો બાપ પોતાના સગાને લઈને ત્યાં આવ્યો. પુત્રને જોઈને તેને આનંદ થયો અને મહારાજને વાત કરી : ‘આ મારો પુત્ર છે. હું તેને લઈ જાઉં છું.’

મહારાજે રજા આપી, પરંતુ તે કિશોરે ત્યાંથી ખસવાની જ ના કહી. તેના બાપે તેને ખૂબ સમજાવ્યો, છેવટે મારવાની ધમકી આપી, પણ તે કિશોર તેના બાપ સાથે જવા તૈયાર થયો નહીં. છેવટે નિરાશ થઈને તેનો બાપ ઘેર ગયો. તેણે મન મનાયું કે ‘આપણો પુત્ર ક્યાં હતો.’

શ્રીજમહારાજે કિશોરને પૂછ્યું : ‘તારો શું વિચાર છે ?’

ત્યારે તેણે કહ્યું : ‘મારે આપની પાસે રહેવું છે.’

મહારાજ આ કિશોરના સંસ્કાર અને પૂર્વકર્મ જાણતા હતા તેથી તેમણે કહ્યું : ‘તું હમણાં ઉજ્જૈન જ અને ત્યાં સિપ્રા નદીને સામે કાંઠે સંગીતશાળા છે, ત્યાં જઈ તું સંગીત શીખ. પછી તું આ દેશમાં પાણી આવી મને મળજે.’

શ્રીજમહારાજની આ આજ્ઞા મુજબ કિશોર ત્યાંથી ચાલી નીકળ્યો અને મહારાજે બતાવ્યા પ્રમાણે ઉજ્જૈનમાં સંગીત વિદ્યાલયમાં આવી પહોંચ્યો. વિદ્યાલયના અધિકારીએ તેને આવવાનું કારણ પૂછ્યું. તેણે ત્યાં રહેવાની ઈચ્છા દર્શાવી એટલે અધિકારીએ તેને નોકર તરીકે રાખી લીધો.

ખૂબ ઉત્સાહથી આ કિશોર ત્યાં સેવા કરવા લાગ્યો. તેથી રજી થઈ ત્યાંના શિક્ષકે તેને સંગીત શીખવવાનું શરૂ કર્યું. પૂર્વના સંસ્કારથી અને મહારાજની કૃપાથી થોડાં વર્ષોમાં તે ગાન અને વાદ્ય સંગીતમાં પારંગત બની ગયો. એકાઅંક એક હિવસ તેને મહારાજ સાંભરી આવ્યા. મહારાજને શોધતો

શોધતો તેમની જ પ્રેરણાથી તે ગઢપુર આવી પહોંચ્યો.

મહારાજ તેને ઓળખી ગયા. પ્રેમથી મળ્યા અને થોડા દિવસ સાથે રાખી, સંવત ૧૮૭૦ની આસપાસ તેને ત્યાગીની દીક્ષા આપી, ‘નિજબોધાનંદ’ નામ પાડ્યું. મહારાજની આજ્ઞાથી તેઓ થોડું સંસ્કૃત પણ ભણ્યા.

એક દિવસ મહારાજે તેમને બોલાવીને કીર્તનો બનાવવાની આજ્ઞા કરી. પોતે પિંગળ ભણ્યા ન હતા, પણ મહારાજની ઈચ્છાથી કીર્તનો રચવાં શરૂ કર્યો. મહારાજના અંગેઅંગને ખૂબ ભાવથી નિહાળી, મહારાજની મૂર્તિનું સુંદર અને રસીક વર્ણન કરતું સૌ પ્રથમ કીર્તન એમણે બનાવ્યું. તે સાંભળી મહારાજ બહુ રાજ થયા, પણ કીર્તનના અંતમાં ‘નિજબોધાનંદ’ શબ્દથી પ્રાસ મળતો ન હતો. તેથી મહારાજે વિચારાને તેમને કહ્યું : ‘બ્રહ્મા, મુક્તા અને નિષ્ઠા જેમ પ્રાસમાં બેસે છે તેમ ‘પ્રેમા’ શબ્દ પ્રાસમાં બેસશે. માટે આજથી તમારું નામ ‘પ્રેમાનંદ’ રાખો. વળી, એક વાર એક કીર્તનમાં તેમણે શ્રીકૃષ્ણની એક ગોપી ચંદ્રસખીનો ઉલ્લેખ કર્યો. તે સાંભળી તેમની પ્રેમલક્ષ્ણા ભક્તિથી પ્રસન્ન થઈ, મહારાજે તેમનું નામ ‘પ્રેમસખી’ પણ રાખ્યું. આ બંને નામથી કીર્તનો રચવાની મહારાજે તેમને આજ્ઞા કરી.

અષાઢ માસની નિયમની એકાદશીએ એક વખત મહારાજ સૌને ચાતુર્માસના વિશેષ નિયમો આપતા હતા. ત્યારે પ્રેમાનંદ સ્વામીએ નિયમ લેતાં કહ્યું : ‘હે મહારાજ ! આપની મૂર્તિનાં આઈ પદ રોજ બનાવવાનો નિયમ હું લઉં છું, તે સિવાય મારે જમવું નહીં.’

આવા આકરા વ્રતથી મહારાજ તેમના ઉપર બહુ રાજ થયા હતા.

પ્રેમાનંદ સ્વામીએ મહારાજને પ્રત્યક્ષ પુરુષોત્તમ તરીકે વર્ણવી એટલા ભક્તિભાવથી ગદ્ગાદિત સ્વરે કીર્તન ગાયાં છે કે તેમનાં કીર્તનોમાં શબ્દે શબ્દે ભક્તિરસ અને પ્રેમનું માધ્યર્થ નીતરે છે. શ્રીજમહારાજના અંગેઅંગનું – રોમેરોમનું જીણવટથી વર્ણન કરતાં તેમની વાણીમાંથી પ્રેમરસ ખૂટતો નથી. એક જ પ્રકારનું વર્ણન હોવા છીતાં પણ તે જુદાં જુદાં કીર્તનોમાં અનોખી છટાથી કરેલું છે. તેમાં તેમનો સ્નેહભાવ સવાયો થતો જાય છે. મહારાજની મનુષ્યલીલાનું ગાન કરતાં પણ તેમનો મહારાજ પ્રત્યેનો દિવ્યભાવ, તેમની માનુષી ચેષ્ટા સાથે એકરસ થઈ જાય છે. એમનાં કાવ્યોમાં હદ્ય જાણો પ્રવાહી થઈને રેલાતું હોય, તેવો પ્રેમનો ઉદ્રેક (વધારો) હોય છે.

એક વખત એક દેવીભક્તે મહારાજ પાસે આવી માતાજીનો ગરબો ગાયો. ત્યારે મહારાજે સંતોને કહ્યું કે ‘આ કવિને દેવી ઉપર કેવી આસ્થા છે !’

તે સાંભળી પ્રેમાનંદ સ્વામી તરત ઊભા થયા અને મહારાજની મૂર્તિ નીરખતાં નીરખતાં તેમણે ગાવા માંડ્યું :

‘વંદુ સહજાનંદ રસરૂપ, અનુપમ સારને રે લોલ,
જેને ભજતાં છૂટે ફંદ, કરે ભવ પારને રે લોલ.’

આ પદ સાંભળતાં તો મહારાજ સ્વયં ડેલવા લાગ્યા. સભા બધી સત્ય બની ગઈ. આ આઠ પદ પૂરાં થયાં ત્યારે પ્રેમાનંદ સ્વામીની ભક્તિથી અત્યંત પ્રસન્ન થયેલા મહારાજ બોલી ઊઠ્યા : ‘બહુ સારાં કીર્તન ગાયાં. આ કીર્તનોને સાંભળીને તો અમારા મનમાં એમ વિચાર થયો જે, આવી રીતે એને ભગવાનની મૂર્તિનું ચિંતવન છે માટે એ સાધુને તો ઊઠીને સાષ્ટાંગ દંડવત્ત પ્રણામ કરીએ. જેને આ કીર્તનમાં કહ્યું એવી રીતનું ચિંતવન થતું હોય તે તો કાળ, કર્મ ને માયાના પાશ થકી મુકાયો છે.’

જેમ પ્રેમાનંદ સ્વામીને મહારાજ પ્રત્યે અત્યંત પ્રેમલક્ષ્ણ ભક્તિ હતી એ જ રીતે મહારાજની પણ તેમના ઉપર અપાર કૃપા હતી. એ પ્રેમસખીના મુખમાંથી સરતાં સ્નેહભર્યા સુંદર કીર્તનો સાંભળવા મહારાજ હંમેશાં આકર્ષાતા.

એક સમયે શિયાળાની મોડી રાત્રીએ પ્રેમાનંદ સ્વામીએ પોતાની સારંગીનો સૂર છેઝ્યો અને ગળામાંથી પણ જાણે સારંગીનો સ્વર રેલાતો હોય તેમ શબ્દ પ્રવાહી બની રેલાયા. મહારાજના મહિમાના મધુરા શબ્દો ઠેઠ અક્ષર ઓરડી સુધી પહોંચ્યા. ભક્તિરસથી છલકાતો તેમનો સૂર સાંભળી મહારાજ કડકડતી ઠંડીમાં ઊઠ્યા અને ધીરે પગલે ચાલીને તેમની પાછળ આવીને એકચિત્તે સાંભળવા લાગ્યા. પ્રેમાનંદ સ્વામી મહારાજની મૂર્તિના ઘ્યાનમાં એકતાર બની, એક પદી એક પદ, મધુર સ્વરે છેડવા લાગ્યા.

શિયાળાની ધ્રુજાવતી ઠંડી રાત પસાર થઈ ગઈ. પ્રભાત થતાં પ્રેમાનંદ સ્વામીએ જ્યાં સરોદો મૂકી ગાવાનું બંધ કર્યું ત્યાં તો મહારાજનો પ્રેમાણ સ્વર સંભળાયો. એકદમ પાછળ ફરી પ્રેમાનંદ સ્વામી મહારાજનાં ચરણોમાં પડી ગયા.

‘દીનાનાથ ! આપ અહીં ક્યાંથી ?’ પ્રેમાનંદ સ્વામીએ પૂછ્યું.

‘તમારા કીર્તનનો સૂર સાંભળી આજ આખી રાત અમે અહીં જ ઊભા રવ્યા છીએ. હજુ પણ એમ થાય છે કે સાંભળ્યા જ કરીએ.’ મહારાજની વાણી

સાંભળી પ્રેમાનંદ સ્વામી ગદ્ગાદિત થઈ ગયા.

પ્રેમાનંદ સ્વામીની ભક્તિ ને કાવ્યશક્તિની મહારાજ બહુ જ કદર કરતા અને અનેક પ્રકારે તેમને પોતાના સંબંધનું સુખ આપતા.

એક વખત કચ્છમાં મહારાજ સંતો સાથે પદ્ધાર્યા. ત્યાં પ્રેમાનંદ સ્વામીના ગળામાં પોતાનો હાથ રાખી અને પોતાના ગળામાં સ્વામીનો હાથ ગોઠવી, જોડલી રચીને, કીર્તનો ગાતાં ગાતાં મહારાજ ભુજની બજારમાં નીકળેલા. તે વખતે કાવ્યનું એક ચરણ પ્રેમાનંદ સ્વામી બોલે અને બીજું ચરણ મહારાજ બોલે. એવી દિવ્ય લીલા કરતાં મહારાજે તેમને અલૌકિક લાભ આપ્યો હતો.

જૂનાગઢના સ્વામિનારાયણ મંદિરમાં ત્યાંના નવાબે એક વખતે પ્રેમાનંદ સ્વામીનું સંગીત સાંભળ્યું, ત્યારથી નવાબને એમ થઈ ગયું કે ‘દુનિયામાં આવું રૂહાની (આત્માનું) સંગીત ક્યાંય હોઈ શકે નહીં.’

ત્યારબાદ થોડા સમયે જવાલિયરના કેટલા દ્રુપદ રાગ ગાનારા ગવૈયાઓ જૂનાગઢના નવાબને પોતાનું સંગીત સાંભળવવા આવ્યા; પણ નવાબે તેમને કહી દીધું કે ‘સ્વામિનારાયણના ફકીર પ્રેમાનંદને સાંભળ્યા પછી હું બીજા કોઈને હવે સાંભળતો નથી. તેમનો જોટો આલમમાં ક્યાંદઈ ન મળે.’

તેથી આ ગવૈયાઓ મહારાજ પાસે ગઢપુર આવ્યા. તેઓ દાદાના દરબારમાં આવ્યા ત્યારે બાપોરના બારનો સમય થયો હતો. સભા ઊઠવાની તૈયારીમાં હતી, પરંતુ ગવૈયાઓએ પ્રેમાનંદ સ્વામીનું સંગીત સાંભળવાની ઈચ્છા જણાવી. એટલે મહારાજે પ્રેમાનંદ સ્વામીને તે સમયે ગાવાની આજ્ઞા કરી. શ્રીજિમહારાજે તેમને કહ્યું : ‘બૈરવી રાગ ગાઓ.’

પ્રેમાનંદ સ્વામીએ બૈરવી રાગ શરૂ કર્યા, પરંતુ ઉસ્તાદો તો મનોમન હસવા લાગ્યા. તેમને થયું કે ‘આ પ્રભાતના સમયે ગાવાનો રાગ અત્યારે તે હોય !’ પણ પ્રેમાનંદ સ્વામીએ જ્યાં પોતાનો મધુર આલાપ છેક્યો ત્યાં તો થોડી જ વારમાં આસપાસની પ્રકૃતિનો ભાવ બદલાઈ ગયો અને પ્રભાતના આહુલાદક ભાવનો સૌને અનુભવ થવા લાગ્યો. તેમના મુખમાંથી નીકળતાં બૈરવીના અદ્ભુત સૂરોએ મધ્યાહ્નનું પ્રભાતના શીતળ વાતાવરણમાં પરિવર્તન કરી દીધું. ગવૈયાઓ પ્રેમાનંદ સ્વામીની અદ્ભુત સંગીત સુરાવલિથી મુખ થઈ ગયા.

શ્રીજિમહારાજ એક વખત આરતી કરી વાસુદેવ નારાયણના ઓરરે

પધાર્યા. અહીં લાટુબા અને જીવુબાએ મહારાજને પ્રશ્ન પૂછ્યો કે ‘આપે અમારા પિતાને શ્રીકૃષ્ણારૂપે દર્શન આપ્યાં હતાં, પરંતુ શ્રીકૃષ્ણા તો ગોલોક ધામના પતિ છે અને આપ તો કહો છો કે અમે અક્ષરાધિપતિ છીએ. તો અમારે શું સમજવું ?’

તે સમયે મહારાજે પોતાના પરબ્રહ્મ પુરુષોત્તમ સ્વરૂપની અદ્ભુત વાતો કરી. પ્રેમાનંદ સ્વામી દૂર ઊભા રહીને આ બધી વાતો સાંભળતા હતા. તે સમયની મહારાજની મૂર્તિની શોભા અને મહારાજે પોતાના સર્વોપરી સ્વરૂપની વાતો કહી, તેનાં ચાર પદો તેમણે રચ્યાં :

‘આજ મારે ઓરડે રે, આવ્યા અવિનાશી અલબેલ...’

તથા

‘બોલ્યા શ્રીહરિ રે, સાંભળો નરનારી હરિજન...’

આ પદો સાંભળી મહારાજ બહુ રાજ થયા.

પ્રેમાનંદ સ્વામીને મહારાજ હંમેશાં પોતાનો પ્રસાદીનો થાળ મોકલતા. શ્રીજમહારાજના સ્વધામગમન પછી આ થાળ બંધ થયો. મહારાજના અત્યંત વિરહ-દુઃખમાં ચાર-પાંચ દિવસ તો પ્રેમાનંદ સ્વામીએ અન્નજળ વગર પસાર કર્યા. તેમને કંઈ ખબર રહી નહીં. પછી રસોઈ કરવા લાગ્યા પણ તેમને કંઈ ફાય્યું નહીં. તે વખતે મહારાજની સ્મૃતિ થઈ આવતાં તેમણે સરોદો લઈને ગાવાનું શરૂ કર્યું :

‘સજની શ્રીજ મુજને સાંભરિયા રે,

હૈયે હરખ અતિ ગીભરાય,

નેણો આંસુની ધારા વહે રે,

વિરહે મનનું વ્યાકુળ થાય... સજની.’

આ સાંભળી દરબારમાંથી દાદાખાચર દોડી આવ્યા. તેઓ મહારાજના વિરહનાં આ પદો સાંભળી શક્યા નહીં. પ્રેમાનંદ સ્વામીને તેમણે કહ્યું : ‘સ્વામી ! બસ કરો. આ પદો ન ગાશો.’

પછી તેમને ખબર પડી કે ‘સ્વામી તો ચાર-પાંચ દિવસથી ભૂઘ્યા છે !’

મહારાજે લાટુબા તથા જીવુબાને ભલામણ કરી હતી કે ‘પ્રેમાનંદ સ્વામીને હંમેશાં ઠાકોરજનો થાળ પહોંચાડવો.’ કંઈક કારણસર તે થાળ અટકી ગયો હતો. દાદાખાચરે તુરત થાળ મોકલાવ્યો.

મહારાજનો વિરહ પ્રેમસખી પ્રેમાનંદને માટે અસહ્ય હતો. પોતે દરરોજ મંગળા આરતી કરીને ગોપીનાથજીની મૂર્તિ સામે કીર્તન-ભક્તિ કરતા અને રાજભોગ આરતી સુધી તે પ્રમાણે ગાનતાનથી મુજરા કરી મહારાજને રીજવતા. ગોપીનાથજી સાક્ષાત્કૃત મૂર્તિમાંથી પ્રગટ થઈ પ્રેમાનંદ સ્વામીને પોતાનો હાર રોજ આપતા.

પ્રેમાનંદ સ્વામીની કાવ્યશક્તિ અને ભક્તિથી પ્રસન્નતા પામતાં મહારાજે તેમને મુક્તાનંદ, બ્રહ્માનંદ, નિષ્ઠળાનંદ વગેરે ઉચ્ચ કોટિના કવિઓની હરોળમાં ગણ્યા હતા. પ્રાતઃકાળમાં પ્રભાતિયાંથી લઈને આરતી, પ્રાર્થના, ગોડી, ચેષ્ટા વગેરેમાં મહારાજની સ્મૃતિ કરાવતા પ્રેમાનંદ સ્વામીનાં ઉત્તમ કાવ્યો સંપ્રદાયના નિત્ય નિયમમાં વણાઈ ગયાં છે.

શ્રીજમહારાજે સંગીતને ભક્તિમાર્ગના પોષક તત્ત્વ તરીકે ખૂબ અપનાવ્યું હતું. જ્યારે જ્યારે મોટી સભાઓ થતી કે રાજા-મહારાજાઓની સભામાં જવાનો પ્રસંગ આવતો ત્યારે પ્રેમાનંદ સ્વામી, મુક્તાનંદ સ્વામી, દેવાનંદ સ્વામી, બ્રહ્માનંદ સ્વામી વગેરે દુક્કડ, સરોદા અને સારંગીથી સ્વરચિત કીર્તનોની એવી તો રમજટ બોલાવતા કે સભાજનો ને ભલભલા સંગીત નિષ્ણાતો પણ આશ્ર્ય પામી જતા.

શ્રીજમહારાજના સ્વધામગમન પછી પ્રેમાનંદ સ્વામીની ભક્તિમાં વિરહની વેદના જણાઈ આવે છે. સંવત ૧૯૧૧ના માગશર સુદ ૧ને દિવસે વિરહની અંતિમ ઘડી આવતાં શ્રીજમહારાજના સાન્નિધ્યમાં પ્રેમાનંદ સ્વામી અક્ષરધામમાં બિરાજ ગયા.

પ્રેમસખીના ગ્રંથોમાં મુખ્ય ધ્યાનમંજરી, નારાયણચરિત્ર, તુલસીવિવાહ, ગોપીવિરહ, શ્રીહરિચરિત્ર અને લગભગ ચૌદ હજાર પદો છે. એમનાં લગભગ ચાર હજાર પદો હાલમાં મળે છે. એમનાં પદો ગુજરાતી ભાષા ઉપરાંત હિંદી અને પ્રજ્ઞાની ભાષામાં મળે છે. એમનાં બનાવેલાં દુપ્રદનાં પદો સંગીત સાહિત્યમાં અમૂલ્ય છે.

શ્રીહરિનો અપાર મહિમા અને ઉત્તમ આદેશ વર્ણવતી
પ્રેમાનંદ સ્વામીની કાવ્યપ્રસાદી

રાગ : ગરબી

પદ ૧

આજ મારે ઓરડે રે, આવ્યા અવિનાશી અલબેલ;
 બાઈ મેં બોલાવિયા રે, સુંદર છોગાંવાળો છેલ. ૧
 નીરખ્યા નેણાં ભરી રે, નટવર સુંદર શ્રી ઘનશ્યામ;
 શોભા શી કહું રે, નીરખી લાજે કોટિક કામ. ૨
 ગુંથી ગુલાબના રે, કંદે આરોપ્યા મેં હાર;
 લઈને વારણાં રે, ચરણે લાગી વારંવાર. ૩
 આખ્યો મેં તો આદરે રે, બેસવા ચાકળિયો કરી ઘાર;
 પૂછ્યા પ્રીતશું રે, બાઈ મેં સર્વે સમાચાર. ૪
 કહો ને હરિ ક્યાં હતા રે, ક્યાં થકી આવ્યા ધર્મકુમાર;
 સુંદર શોભતા રે, અંગે સજિયા છે શાશગાર. ૫
 પહેરી પ્રીતશું રે, સુરંગી સૂથણાલી સુખદેણ;
 નાડી હીરની રે, જોતાં તૃપ્ત ન થાયે નેણ. ૬
 ઉપર ઓઢિયો રે, ગૂઠો રેંટો જોયા લાગ;
 સજની તે સમે રે, ધન્ય ધન્ય નીરખ્યાં તેનાં ભાગ્ય. ૭
 મસ્તક ઉપરે રે, બાંધ્યું મોળિંગું અમૂલ્ય;
 કોટિક રવિ શશી રે, તે તો નાવે તેને તુલ્ય. ૮
 રેશમી કોરનો રે, કરમાં સાખ્યો છે રૂમાલ;
 પ્રેમાનંદ તો રે, એ છબી નીરખી થયો નિહાલ. ૯

પદ ૨

સજની સાંભળો રે, શોભા વર્ષાવું તેની તેહ;
 મૂર્તિ સંભારતાં રે, મુજને ઊપજ્યો અતિ સ્નેહ. ૧
 પહેર્યો તે સમે રે, હરિએ અંગે અલંકાર;
 જેવા મેં નીરખ્યા રે, તેવા વર્ષાવું કરીને ઘાર. ૨

બરાસ કપૂરના રે, પહેર્યા હેઠે સુંદર હાર;
 તોરા પાઘમાં રે, તે પર મધુકર કરે ગુજર. ૩
 બાજુ બેરખા રે, બાંધે કપૂરના શોભિત;
 કડાં કપૂરનાં રે, જોતાં ચોરે સહૃનાં ચિતા. ૪
 સરવે અંગમાં રે, ઉઠે અતસની બહુ ફોર;
 ચોરે ચિતને રે, હસતાં કમળ-નયનની કોર. ૫
 હસતા હેતમાં રે, સૌને દેતા સુખ આનંદ;
 રસરૂપ મૂરતિ રે, શ્રીહરિ કેવળ કરુણાકંદ. ૬
 અદ્ભુત ઉપમા રે, કહેતાં શેષ ન પામે પાર;
 ધરીને મૂરતિ રે, જાણે આવ્યો રસ શૃંગાર. ૭
 વાલપ વેણમાં રે, નેણાં કરુણામાં ભરપૂર;
 અંગો અંગમાં રે, જાણીયે ઉગિયા અગણિત સૂર. ૮
 કરતા વાતડી રે, બોલી અમૃત સરખાં વેણ;
 પ્રેમાનંદનાં રે, જોતાં તૃપ્ત ન થાયે નેણ. ૯

૫૬ ઉ

બોલ્યા શ્રીહરિ રે, સાંભળો નરનારી હરિજન;
 મારે એક વારતા રે, સૌને સંભળાવ્યાનું છે મન. ૧
 મારી મૂરતિ રે, મારા લોક ભોગ ને મુક્ત;
 સર્વ દિવ્ય છે રે, ત્યાં તો જોયાની છે જુક્ત. ૨
 મારું ધામ છે રે, અક્ષર અમૃત જેનું નામ;
 સર્વ સામ્રથી રે, શક્તિ ગુણે કરી અભિરામ. ૩
 અતિ તેજોમય રે, રવિ શશી કોટિક વારણે જાય;
 શીતળ શાંત છે રે, તેજની ઉપમા નવ દેવાય. ૪
 તેમાં હું રહું રે, દ્વિલુજ દિવ્ય સદા સાકાર;
 દુર્લભ દેવને રે, મારો કોઈ ન પામે પાર. ૫
 જીવ ઈશ્વર તણો રે, માયા કાળ પુરુષ પ્રધાન;
 સૌને વશ કરું રે, સૌનો પ્રેરક હું ભગવાન. ૬

અગણિત વિશ્વની રે, ઉત્પત્તિ પાલન પ્રલય થાય;
 મારી મરજી વિના રે, કોઈથી તરણું નવ તોડાય. ૭
 એમ મુને જાણજો રે, મારા આક્ષિત સૌ નરનારી;
 મેં તમ આગળે રે, વાર્તા સત્ય કહી છે મારી. ૮
 હું તો તમ કારણે રે, આવ્યો ધામથકી ધરી દેહ;
 પ્રેમાનંદનો રે, વહાલો વર્ષા અમૃતમેહ. ૯

૫૬ ૪

વળી સૌ સાંભળો રે, મારી વાર્તા પરમ અનુપ;
 પરમ સિદ્ધાંત છે રે, સૌને હિતકારી સુખરૂપ. ૧
 સૌ હરિભક્તને રે, જાવું હોયે મારે ધામ;
 તો મુને સેવજો રે, તમે શુદ્ધ ભાવે થઈ નિષ્ઠામ. ૨
 સૌ હરિભક્તને રે, રહેવું હોય મારે પાસ;
 તો તમે મેલજો રે, મિથ્યા પંચ વિષયની આશ. ૩
 મુજ વિના જાણજો રે, બીજા માયિક સૌ આકાર;
 પ્રીતિ તોડજો રે, જૂઠાં જાણી કુટુંબપરિવાર. ૪
 સૌ તમે પાળજો રે, સર્વ દદ કરી મારા નેમ;
 તમ પર રીજશે રે, ધર્મ ને બક્તિ કરશે ક્ષેમ. ૫
 સંત હરિભક્તને રે, દીધો શિક્ષાનો ઉપદેશ;
 લટકાં હાથનાં રે, કરતા શોભે નટવરવેશ. ૬
 નિજ જન ઉપરે રે, અમૃત વર્ષા આનંદકંદ;
 જેમ સૌ ઔષધિ રે, પ્રીતે પોષે પૂરણચંદ. ૭
 શોભે સંતમાં રે, જેમ કાંઈ ઉડુગણમાં ઉડુરાજ;
 ઈશ્વર ઉદે થયા રે, કળિમાં કરવા જનનાં કાજ. ૮
 આ પદ શીખશે રે, ગાશે સાંભળશે કરી ખાર;
 પ્રેમાનંદનો રે, સ્વામી લેશે તેની સાર. ૯



મુકુંદાનંદ વણી

મુંદાનંદ વર્ણી (મૂળજી બ્રહ્મચારી)

મુકુન્દાનંદ મુખ્યાશ્વ - બ્રહ્મચારીઓમાં અગ્રણી મૂળજી બ્રહ્મચારીને નામે ઓળખાતા મુંદાનંદ વર્ણિની સત્સંગમાં કોણ નથી ઓળખતું ? હનુમાનજી જેવા જતિ, નૈષિક પ્રતધારી એ મૂળજી બ્રહ્મચારી શ્રીજમહારાજની દાતશથી માંડી, પોઢી જાય ત્યાં સુધીની તમામ સેવા કરતા. શ્રીજમહારાજ માટે રસોઈ તૈયાર કરવી, થાળ જમાડતી વખતે પંખો નાંખવો, મહારાજ પંક્તિમાં પીરસે ત્યારે હાથમાં થાળી રાખી ફરવું, જે હરિભક્તે થાળ કરાવેલ હોય તેને યાદ કરીને મહારાજની પ્રસાદી તેને આપવી વગેરે અનેક સેવામાં મૂળજી બ્રહ્મચારી શ્રીજમહારાજ સાથે રસબસ - એક થઈ ગયા હતા. મહારાજની સાથે જ આ બ્રહ્મચારી અક્ષરધામમાંથી જાણો મહારાજની સેવા કરવા જ પધાર્યો હતા !

તેમનો જન્મ સૌરાષ્ટ્ર દેશના મધિયાવ ગામમાં સંવત ૧૮૨૨માં પવિત્ર ઔદ્ઘિક્ય બ્રાહ્મણ કુળમાં થયો હતો. તેમનું નામ મૂળજીભાઈ હતું. તેમના પિતા યજમાનવૃત્તિ કરીને દેહનિર્વાહ કરતા હતા. મૂળજીભાઈ પણ આ કાર્યમાં પિતાને મદદ કરતા.

એક વખત એક યજમાનની દીકરીને સાસરેથી પિયર તેડી લાવવાનું કામ પિતાશ્રીએ મૂળજીને સોંઘ્યું. તેઓ યજમાનના વેવાઈને ત્યાં ગયા. વેવાઈએ દીકરાની વહુને મૂળજીભાઈ સાથે મોકલી.

રસ્તામાં એક સ્થળે રાત રહેવાનું થયું. નાના મકાનમાં યજમાનની દીકરીને અંદરના ઓરડામાં સુવાડી પોતે બહાર ઓટલે સૂતા.

એકાંત સ્થળ અને રાતનો સમય હતો. કન્યાની ચંચળવૃત્તિ જાગ્રત થઈ. ઓરડાનું બારણું ખોલી જ્યાં મૂળજીભાઈ સૂતા હતા ત્યાં આવીને બેઠી. મૂળજીભાઈ જબકીને જાગી ગયા. કન્યાની ચંચળવૃત્તિ પારખી ગયા. તેમણે કહ્યું : ‘બહેન ! અહીં કશી જ બીક નથી. તમે નચિંત થઈને અંદર સૂઈ રહો.’

આ સાંભળી બાઈ તો શરમાઈ ગઈ. તે અંદર તો ગઈ પણ તેનો વેગ શર્ષ્યો નહીં. ફરી કમાડ ઉધાડી મૂળજીભાઈની પાસે તે આવી. મૂળજીભાઈ ફડકી ગયા. તેને શિખામણનાં વચનો કદ્યાં. પછી તો મૂળજીભાઈ સવાર સુધી

જાગતા જ રહ્યા.

મૂળજ્ઞભાઈના અંતઃકરણમાં આ પ્રસંગથી મનોમંથન જાગ્યું : ‘અહો ! આ સંસાર શું આવો છે ? હવે સંસારમાં રહેવામાં કાંઈ માલ નથી.’ એવો મનોમન દઢ નિર્ણય કરી લીધો.

તેઓ નાનપણથી જ બક્તિના રંગે રંગાયેલા હતા. તેમના લગ્નની ગોઠવણ ચાલતી હતી તે વખતે મૂળજ્ઞભાઈએ પોતાના પિતાને સ્પષ્ટપણે કહી દીધું : ‘મારે તો અખંડ બ્રહ્મચર્ય પાળી ભગવાન ભજવા છે પણ ગૃહસ્થાશ્રમ કરવો નથી.’

સૌઅં અનેક પ્રકારે સમજાવ્યા પરંતુ તેમનો નિર્ણય અફર હતો.

તીવ્ર વૈરાગ્યના વેગથી મૂળજ્ઞભાઈ ઘરનો ત્યાગ કરી દ્વારિકાની જાત્રા કરવા નીકળ્યા. ફરતાં ફરતાં લોજ ગામે આવ્યા. રામાનંદ સ્વામીનો પ્રસંગ થતાં તેમના શિષ્ય થઈને રહ્યા. પછી રામાનંદ સ્વામીએ તેમને દીક્ષા આપી ‘મુકુંદાનંદ વણી’ નામ પાડ્યું. તેઓ ‘મૂળજ બ્રહ્મચારી’ તરીકે પણ ઓળખાતા. તેમણે અખંડ બ્રહ્મચર્ય પાણ્યું.

એક વખત શ્રીજીમહારાજ વાસુદેવ નારાયણના ઓરડામાં સભા કરીને બિરાજમાન થયા હતા. ત્યારે મહારાજે એવું પ્રકરણ ચલાવ્યું હતું કે ‘કથામાં જે ઉંઘે તેમને જગાડવા માટે બેરખો મારવો.’ મૂળજ બ્રહ્મચારી મહારાજની બાજુમાં બેઠા હતા. તેવામાં બ્રહ્મચારીને સ્વખ્યાતા આવ્યું. સ્વખમાં તે મહારાજ સાથે કોઈ ગામે ગયા ત્યાં એક ઘર સળગ્યું. મહારાજ દાઝી જશે એ બીકે મહારાજને ગાડી સાથે ઉપાડીને લીંબડા તળે તેઓ આવ્યા. બહુ અવાજ થવાથી બ્રહ્મચારી એકદમ જાગી ગયા.

શ્રીજીમહારાજે તેમને પૂછ્યું : ‘તમને શું થયું હતું ?’

ત્યારે બ્રહ્મચારી કહે : ‘મને ઉંઘ આવી ગઈ અને તેમાં સ્વખ્યાતા આવ્યું કે કોઈ ગામમાં ઘર લાગ્યું તેથી હું તમને ઉપાડીને બહાર આવતો રહ્યો.’

આ સાંભળી મહારાજે સંત-હરિભક્તની સભામાં કહ્યું : ‘આ બ્રહ્મચારી ઉંઘતા દેખાય પણ ત્રણે અવસ્થામાં તેમને અમારું જ ચિંતવન થાય છે.’

એક વખત ભાઈરામાં મૂળજ બ્રહ્મચારીને મહારાજે પોતાની મોજડી આપી અને કહ્યું : ‘તમે આના ઉપર તેલ ચોપડી ધો. કોઈ બીજાને આપશો નહીં.’

મૂળજી બ્રહ્મચારી આજી પ્રમાણે તેલ ચોપડવા લાગ્યા. તે વખતે વશરામભાઈ ત્યાં આવ્યા.

‘તમે તો મહારાજની સેવા રોજ કરો છો માટે આ સેવા મને આપો.’ એમ કહી મૂળજી બ્રહ્મચારી પાસેથી આગ્રહ કરી મોજડી લઈ લીધી અને તેઓ તેલ ચોપડવા બેઠા.

તે વખતે શ્રીજમહારાજ ત્યાંથી પસાર થયા. મહારાજે આ જોઈ બ્રહ્મચારીને કહ્યું : ‘મોજડી બીજાને આપવાની મેં તમને ના પાડી હતી છતાં આ વશરામ ભક્તને કેમ આપો ?’

બ્રહ્મચારી વાંકમાં આવ્યા છે એમ જાણીને શ્રીજમહારાજે ફરીથી કહ્યું : ‘જાવ, તમે વિમુખ છો. આજથી જોડા પહેરશો નહીં. ગજ્યું-ચીકણું ખાશો નહીં.’ એમ કહી મૂળજી બ્રહ્મચારીને સેવામાંથી છૂટા કર્યા.

બ્રહ્મચારી ડાઢામાં રામદાસભાઈ પાસે આવીને રહ્યા. છ માસ ત્યાં રહ્યા. ઉનાળામાં ડાખિણ્યા આંબાની કેરીઓ પાકી. તેમાંથી દોઢ મણ કેરીનો ટોપલો રામદાસભાઈએ મહારાજને મોકલવા તૈયાર કર્યો, પણ મહારાજ પાસે તે ટોપલો કોણ લઈ જાય ? તેથી બ્રહ્મચારીએ તેમને કહ્યું : ‘મને આપો. હું લઈ જઈશ.’

પછી તેઓ ઉનાળાના સખત તાપમાં, ઉઘાડા પગે ચાલીને ગઢા આવ્યા. શ્રીજમહારાજ આગળ કેરીનો ટોપલો મૂક્યો. પગે લાગીને ‘જ્ય સ્વામિનારાયણ’ કહ્યા. મહારાજ તો મોટું ફેરવી ગયા પણ કાંઈ જવાબ આપ્યો નહીં.

ગામમાં જતાં એક સુથારણ બાઈ બ્રહ્મચારીને ઓળખી ગઈ. તેણે પૂછ્યું : ‘બ્રહ્મચારી ! હમણાં કેમ દેખાતા નહોતા ?’

મૂળજી બ્રહ્મચારીએ કહ્યું : ‘મને મહારાજ ક્યાં પાસે રહેવા દે છે ? હું દોઢ મણ કેરીનો ટોપલો ઉપાડીને આવ્યો પણ મહારાજે તો ‘નારાયણ’ પણ કહ્યા નહીં.’

પછી તે બાઈ બ્રહ્મચારીને પોતાને ઘેર તેડી ગઈ. ધી, ગોળ, લોટ વગેરે સીધું આપ્યું, પરંતુ બ્રહ્મચારી તો કેવળ બાટી બનાવીને જમ્યા અને ધી, ગોળ પાછાં મોકલાવ્યાં. તે બાઈએ પૂછ્યું કે ‘ધી, ગોળ કેમ રહેવા દીધાં ?’

ત્યારે બ્રહ્મચારીએ કહ્યું કે ‘મહારાજે છ માસથી બંધ કરાવ્યું છે.’

પછી તો તે બાઈ બ્રહ્મચારીને લઈને મહારાજ પાસે ગઈ. મહારાજને ઠપકો આપતાં તેણે કહ્યું : ‘મહારાજ ! આવા નમેરા (નિર્દ્ય) કેમ થયા છો ? આ બ્રહ્મચારી આવા તાપમાં ઉઘાડે પગે સાઠ ગાઉથી કેરીનો ટોપલો લાવ્યા ને ‘જ્ય સ્વામિનારાયણ’ પણ કહ્યા નહીં ?’

શ્રીજમહારાજે હસીને કહ્યું : ‘અમારી ક્યાં ના છે ! તેમને બોલાવો.’

આ સાંભળી બ્રહ્મચારી તરત જ મહારાજની સેવામાં જોડાઈ ગયા. તરત જ મહારાજને રસ-રોટલી જમાડી રાજુ કર્યા.

બ્રહ્મચારી શ્રીજમહારાજનો અત્યંત મહિમા સમજતા હતા. શ્રીજમહારાજે તેમનું વગર વાંકે અપમાન કર્યું, કાઢી મૂક્યા, જોડા ન પહેરવાનો તથા ગળ્યું-થીકણું ન ખાવાનો નિયમ આખ્યો છતાં પણ તેમને જરાય ક્ષોભ ન થયો અને મહારાજમાં અખંડ વૃત્તિ રાખી ભજન કર્યું. શ્રીજમહારાજના હદ્યરૂપ આ બ્રહ્મચારીને મહારાજ વિના બીજે ક્યાંય પ્રતીતિ હતી જ નહીં.

તેથી જ શ્રીજમહારાજે કહ્યું છે : ‘આ મુંકુંદ બ્રહ્મચારી અમારા સ્વભાવને યથાર્થ જાણે છે કે મહારાજ આકાશ સરખા નિર્લેપ છે. એમને કોઈ પારકું, પોતાનું નથી... અને આ મુંકુંદ બ્રહ્મચારી કોઈ દિવસ મૂંજાતા નથી તેથી અમારે એમની સાથે ઘણું બને છે... મૂળજી બ્રહ્મચારી અતિશય ડાહ્યા નથી પણ એમને રાજુ કરતાં આવડે છે.’ એવી રીતે બહુ પ્રશંસા વચ્નામૃતમાં કરી છે.

શ્રીજમહારાજને મૂળજી બ્રહ્મચારીના હાથની જ સેવા ગમતી કારણ કે તે નૈષિક બ્રહ્મચારી હતા. મહારાજે કહ્યું છે કે ‘અમને નિષ્ઠામી ભક્તના હાથની સેવા ગમે છે તેવી બીજાની ગમતી નથી.’

મૂળજી બ્રહ્મચારી જ્યારે માનસી પૂજા કરવા બેસતા ત્યારે અતિશય હેતે કરીને મહારાજ સાથે ઓતપ્રોત થઈ જતા. માનસીમાં મહારાજને ‘મહારાજ શું લેશો ? ભજિયાં ? પૂરી ? શાક ?’ એમ મહારાજને પૂછ્યતા જાય ને જમાડતા જાય. શ્રીજમહારાજ પણ તેમની ભક્તિને વશ થઈ પ્રત્યક્ષરૂપે જમી જતા.

મહારાજની તો તેઓ સેવા કરતા, પરંતુ ગોપીનાથજી મહારાજની મૂર્તિને શાશ્વત ધરાવવા, દસે આંગળીએ વેટ પહેરાવવા અને એ સેવા કરતાં ગોપીનાથજીની મૂર્તિને જરાય વાગે નહીં તેમ ધીરે રહીને, સાચવીને, જાણે પ્રત્યક્ષ શ્રીજમહારાજ છે એમ માની, મર્યાદાના હેતથી સેવા કરતા.

એક વખત શ્રીજમહારાજે બ્રહ્મચારીને કહ્યું કે ‘સભામાં કાંઈક વાત કરો.’

તરત જ બ્રહ્મચારી ઊભા થયા અને તાળી વગાડી ઊંચે અવાજે બોલવા લાગ્યા : ‘સાંભળો, સાંભળો, સર્વ અવતારો આ સ્વામિનારાયણ ભગવાનની સેવા કરે છે. આવો અવતાર કોઈ વખતે થયો નથી ને થશે પણ નહીં. તેમની આજ્ઞા પાળવી. તેમાં કાંઈ ફેર પાડવો નહીં.’ એમ વારંવાર બોલીને બેસી ગયા. મૂળજી બ્રહ્મચારી બહુ ભાણ્યા નહોતા, શાસ્ત્રોની ઊંડી વાતોની સમજ પણ નહોતી, પણ તેમની નિખાલસ વાતોથી સૌને અતિશય આનંદ થયો.

શ્રીજિમહારાજે રાજ થઈને કહ્યું : ‘બ્રહ્મચારી બહુ ભાણ્યા નથી પણ મુદ્દાની વાત સમજે છે.’

એક સમયે ગઢપુરમાં મહારાજ સંતોની જોડ બાંધતા હતા ત્યારે બ્રહ્માનંદ સ્વામીએ પૂછ્યું : ‘આ મૂળજી બ્રહ્મચારીની જોડ કોણ છે ?’

ત્યારે મહારાજે તરત જ કહ્યું : ‘બ્રહ્મચારીની જોડ તો બાંધેલી જ છે ને ? મૂળાનંદ ને સહજાનંદ એમ જોડ બાંધેલી જ છે.’ એવી રીતે શ્રીજિમહારાજને તેમના પ્રત્યે અપૂર્વ સ્નેહ હતો.

શ્રીજિમહારાજ સ્વધામ પધાર્યા. બીજે દિવસે મૂળજી બ્રહ્મચારી અક્ષર ઓરદીમાં દર્શન કરવા ગયા. ત્યાં મહારાજને પલંગમાં પોટેલા જોયા. નિત્ય નિયમ પ્રમાણે મહારાજને તેમણે જગાડ્યા. દાતણ-પાણી આપ્યાં, ઊને જળે સ્નાન કરાવ્યું, એ પ્રમાણે નિત્ય વિધિ કરાવી કે તરત જ મહારાજ અદશ્ય થઈ ગયા. આ પ્રમાણે પોતાના અતિ પ્રિય સેવક મૂળજી બ્રહ્મચારીને પોતાની દિવ્ય સ્મૃતિ કરાવીને પોતે અક્ષર ઓરદીમાં પ્રગટ બિરાજે છે એવી પ્રતીતિ મહારાજે કરાવી.

સંવત ૧૮૦૨ની સાલમાં મૂળજી બ્રહ્મચારી ગઢામાં માંદા થયા. બ્રહ્મચારીએ મહારાજને પ્રાર્થના કરી કે ‘હે મહારાજ ! હવે મને ધામમાં તેડી જાઓ.’

ત્યારે મહારાજે દર્શન દઈ કહ્યું : ‘અમે આ મંદિર કરાવ્યું છે તેને તમે છોવરાયો (ચૂનો કરાવો). તે પૂરું થયે ધામમાં તેડી જઈશું.’ એમ કહી શ્રીજિ-મહારાજ અદશ્ય થઈ ગયા. ત્યારબાદ બ્રહ્મચારીએ આ કામ માટે ફાળો ઉધરાવ્યો. કઢિયાને તેડાવ્યા ને મંદિર છોવરાવવાનું કામ ચાલતું કર્યું.

સંવત ૧૮૦૪માં જળજીલણીનો સમૈયો ગઢપુરમાં ભરાયો હતો. વરતાલથી આચાર્યશ્રી રઘુવીરજ મહારાજ, ગોપાળાનંદ સ્વામી, નિત્યાનંદ

સ્વામી તથા જૂનાગઢથી અક્ષરબ્રહ્મ ગુણાતીતાનંદ સ્વામી પણ પધાર્યા હતા. પૂનમને દિવસે સભામાં નિત્યાનંદ સ્વામીએ સૌને જણાવ્યું કે ‘મૂળજ બ્રહ્મચારીએ બહુ દાખડો કરી આ મંદિર છોવરાવ્યું છે. આગળ જતાં સોના-રૂપાના કળશ, સિંહાસન વગેરે થશે, પણ આ ગુણાતીતાનંદ સ્વામી જેવા સાધુ અને આ મૂળજ બ્રહ્મચારી જેવા બ્રહ્મચારી નહીં મળે.’ એવી રીતે મહિમાની ઘણી વાત કરી.

મંદિર છોવરાવવાનું કામ પૂરું થયું. તે દહાડે તેમને શરીરે થોડી કસર જણાવા લાગી. રેચ લીધો પણ રેચ થયો નહીં. તે દિવસે ગ્રહણ હતું, પરંતુ ગ્રહણ થયું નહીં. મૂળજ બ્રહ્મચારીએ સભામાં આવીને કહ્યું : ‘આજે મારે ધામમાં જવું છે. માટે ચાલો અક્ષર ઓરડીએ છેલ્લાં દર્શન કરી લઈએ.’

સૌ સાથે બ્રહ્મચારી અક્ષર ઓરડીએ ગયા. ત્યાં દર્શન કરી બ્રહ્મચારી ગળગળા થઈ ગયા. અક્ષર ઓરડીની પ્રદક્ષિણા કરીને ગોપીનાથજ મહારાજનાં દર્શન કર્યા. પછી ઠાકોરજનો થાળ મંગાવી જમ્યા. બધા કરિયાને પણ થાળની પ્રસાદી તથા પોખાક આપ્યાં. પછી સૌ ભજન કરવા લાગ્યા.

તે વખતે શ્રીજમહારાજ અનંત કોટિ મુક્તો સાથે મૂળજ બ્રહ્મચારીને તેડવા પધાર્યા. દરબારગઢમાં તેજ છવાઈ ગયું. અનેક સંતોને આ દિવ્ય દર્શન થયાં. મૂળજ બ્રહ્મચારી બૌતિક દેહનો ત્યાગ કરી, મહારાજની સમીપમાં બિરાજી ગયા. તેમનો અભિનિતસ્કાર ઘેલા નદીને કાંઠ ઓરિયાને આરે ભક્તિ-બાગ પાછળ કર્યો હતો. અભિનિતસ્કાર પછી ગ્રહણ થયું.

શ્રીજમહારાજ અનેક મનુષ્ય ચરિત્રોના પ્રસંગોમાં મૂળજ બ્રહ્મચારી સાથે હતા, પણ કોઈ દિવસ તેમને લેશમાત્ર શંકા થઈ નથી. એવો શ્રીજમહારાજનો અપાર મહિમા તેઓ સમજતા. પડછાયાની જેમ મૂળજ બ્રહ્મચારીએ શ્રીજમહારાજની સાથે જ રહી, નિર્દ્દ્વાષબુદ્ધિથી અખંડ સેવા કરી છે. તે આદર્શ આપણી આગળ રજૂ કરવા ગુરુહરિ શાસ્ત્રીજ મહારાજે સારંગપુર મંદિરમાં મૂળજ બ્રહ્મચારીની આરસની મૂર્તિ પદરાવી છે. મૂળજ બ્રહ્મચારી જેવી સેવા-ભક્તિ તથા નિર્દ્દ્વાષબુદ્ધ આપણે સૌએ કેળવવાની છે.

અમદાવાદ દેશના આદિ આચાર્યશ્રી અયોધ્યાપ્રસાદજી મહારાજ

શ્રીજમહારાજે સર્વ કળામાં કુશળ ત્યાગીઓ બનાવ્યા, મંદિરો બનાવ્યાં – આ રીતે શુદ્ધ સંપ્રદાયની સ્થાપના કરી; પરંતુ મંદિરોની વ્યવસ્થાનો પ્રક્રિયા ઉપસ્થિત થયો. ત્યાગીઓ વ્યાવહારિક ઉપાધિથી રહિત બની સુખેથી ભગવાનનું ભજન કરે અને સૌને ભજન કરાવે એ હેતુથી, વ્યવસ્થા માટે, મોટેરા સંતોષે આચાર્ય સ્થાપવાનો નિર્ણય કર્યો. આચાર્યના ધર્મા તથા નિયમો પણ એમણે નક્કી કર્યા. એ મુજબ શ્રીજમહારાજના બે ભત્રીજા – અયોધ્યાપ્રસાદજી અને રઘુવીરજીને અનુકૂળે અમદાવાદની નરનારાયણ દેવની અને વરતાલની લક્ષ્મીનારાયણ દેવની ગાદીના આચાર્ય નીમવામાં આવ્યા.

અમદાવાદ દેશની ગાદીના પ્રથમ આચાર્ય અયોધ્યાપ્રસાદજી મહારાજનો જન્મ સંવત ૧૮૬૫ના જેઠ સુદ એકાદશીના શુભ દિને છપૈયા ગામે થયો હતો. તેમના પિતાનું શુભ નામ રામપ્રતાપજી પાંડે અને માતાનું નામ સુવાસિની હતું.

અયોધ્યાપ્રસાદજી ઘણા નિર્માની સ્વભાવના હતા. મોટા મોટા સદ્ગુરુઓના પોતે પૂજનીય હોવા છતાં પણ પોતે તે માન ઈચ્છતા નહીં. વળી, સ્વભાવે પણ સાધુવૃત્તિના હતા. રાત-દિવસ સત્સંગના ઉત્કર્ષ માટે પ્રયત્ન કરતા.

ધર્મ-નિયમના પાલનમાં પણ પોતે ચુસ્ત હતા. વળી, પોતાના આશ્રિત સંતો-હરિભક્તોને પણ દફ્પણે ધર્મ-નિયમમાં વર્તાવવાનો આગ્રહ રાખતા.

મહારાજની કૃપાથી આત્મનિષ્ઠા આદિક સદ્ગુરુઓ એમણે કેળવ્યા હતા, જે એમના જીવન પ્રસંગો ઉપરથી આપણને જણાય છે.

એક વખત સંત-હરિભક્તો સાથે તેઓ જેતલપુર પાસે ગામી ગામે પધારેલા. ગામના હરિભક્તોએ આચાર્ય મહારાજનું ભારે સ્વાગત કર્યું. સૌનો આનંદ સમાતો ન હતો. આ ઉત્સાહના રંગમાં સૌ ભાન ભૂલીને કર્ય કરતા હતા. સભાપ્રસંગ પછી ઠાકોરજીને થાળ ધરીને આચાર્ય મહારાજને સૌએ પ્રેમથી જમાડ્યા. દૂધપાક બનાવ્યો હતો તે આગ્રહ કરીને ખૂબ પીરસ્યો.



આચાર્યશ્રી અયોધ્યાપ્રસાદજી મહારાજ

આચાર્ય મહારાજ સૌના અતિ આગ્રહથી રાજ થઈ જમ્યા.

આ પછી જ્યારે હરિભક્તો જમવા બેઠા ત્યારે સૌને ખબર પડી કે દૂધપાક તો ઘણો ખારો હતો. ભૂલથી સાકરને બદલે મીઠું દૂધપાકમાં નખાઈ ગયું હતું. સૌને ઘણો પસ્તાવો થયો, પણ આચાર્ય મહારાજને તો મીઠું ને સાકર બંને સરખાં હતાં. સૌ હરિભક્તોએ તેમની માઝી માંગી ત્યારે તેમણે હસતે મુખે કહ્યું કે ‘તમે દુઃખ પામશો નહીં. ભગવાનની પ્રસાદીમાં સ્વાદ જોવાય નહીં. ભગવાનને જે ધર્યું હોય તે રાજ થઈને સૌએ જમી લેવું જોઈએ.’

બીજા એક પ્રસંગે આચાર્ય મહારાજ ‘અવધ ભુવન’માં માનસી પૂજા કરવા બેઠા હતા. શ્રીજમહારાજની અલૌકિક મૂર્તિમાં તેઓ ધ્યાનમળ બન્યા હતા. તેવામાં એકાએક એક વીંઠી ધીરે રહીને તેમના વાંસા ઉપર ચંડ્યો અને પોતાના સ્વભાવ પ્રમાણે ડંખ બર્યો, પરંતુ તેઓ ધ્યાનમાંથી વિચલિત થયા નહીં. જ્યારે માનસી પૂજાનો વિધિ પૂરો થયો ત્યારે જાગ્રત થઈને સેવકોને પૂછ્યું કે ‘મારા વાંસામાં શું થયું છે?’

સેવકોએ જોયું તો વાંસો લાલચોળ થઈને સૂજી ગયો હતો અને થોડે જ દૂર એક ખૂણામાં વીંઠી સંતાતો ફરતો હતો. આચાર્ય મહારાજ ફક્ત એટલું બોલ્યા કે ‘સૌ સૌની પ્રકૃતિ પ્રમાણે આચરણ કરે છે. દુર્જન પોતાની પ્રકૃતિ છોડતા નથી તો સજજને પણ પોતાની પ્રકૃતિ છોડવી નહીં.’

વળી, તેમનામાં સમાનતાનો પણ વિશેષ ગુણ હતો. નાના-મોટા સૌ હરિભક્તો તરફ સમભાવ બતાવતા અને સૌને ઘેર પધરામણીએ પધારતા.

દ્યાળુ પ્રકૃતિને કારણે સંત-હરિભક્તો પ્રત્યે તેમને ઘણી આત્મિયતા હતી. દુર્જાણા એક પ્રસંગે સૌ હરિભક્ત ઉપર લખેલા તેમના પત્રમાંથી તેમની આ ભાવના સમજ શકાય છે :

‘...બીજું લખવા કારણ એમ છે કે, હમણાં આ દેશકાળ કઠણ છે તે માટે બાઈ-બાઈ સમસ્ત ધર્મમાં રહીને શ્રીજમહારાજને ભજજો ને શ્રીજમહારાજને નિરંતર સંભારજો અને આપણા સર્વની ખબર તે શ્રીજમહારાજ રાખશો.

‘બીજું આપણા સત્સંગમાં કોઈ હરિભક્ત અન્ને કરીને દુઃખી થતો હોય એમ જણાતો હોય તો તે ગામના હરિભક્ત જે પહોંચવાળા હોય તે તે સર્વ મળીને... તે હરિભક્તની... ખબર રાખજ્યો અને તેને દુઃખી થાવા દેશો મા. અને જો કદાપિ તે... બીજા હરિભક્ત તેની અન્ને કરીને ખબર રાખી શકે

એમ ન હોય તો અમારે નામે અન્ન માંડીને તેની ખબર રાખવી અને અમારે નામે જે અન્ન માંડ્યું હશે તે અન્નનો અમે સર્વ હિસાબ મજરે આપશું.’ (સંવત ૧૮૮૮, ભાદરવા વદ ૧૦, સોમવાર)

આચાર્યશ્રી અયોધ્યાપ્રસાદજી મહારાજને અક્ષરબ્રહ્મ ગુણાતીતાનંદ સ્વામી પ્રત્યે ખૂબ જ પૂજ્યભાવ હતો. સંવત ૧૯૨૭ની સાલમાં આચાર્યશ્રી માંદા પડ્યા ને તેર ઉપવાસ થયા. કેટલીક માનસિક અશાંતિ પણ હતી. તેથી ખાસ ગુણાતીતાનંદ સ્વામીને અમદાવાદ તેડાવ્યા. સ્વામીનું સ્વાગત કરવા હાથી, ગાડાંઓ સાથે સાતસો સાધુ, પાળા, બ્રહ્મચારીને સામા મોકલ્યા. અમદાવાદમાં સ્વામીનું અદ્ભુત સન્માન થયું.

ઠાકોરજનાં દર્શન કરી સ્વામી આચાર્ય મહારાજને મેડે તેમની તબિયત જોવા પધાર્યા. સ્વામીને જોઈ આચાર્ય મહારાજ ગદ્ગાદ થઈ ગયા ને બોલ્યા : ‘સ્વામી ! આપનાં દર્શનથી મને શાંતિ થઈ ગઈ.’

ત્યારબાદ સ્વામીએ કહ્યું : ‘કર્ત્તા શ્રીજમહારાજ છે. એમની મરજ અનુસાર બધું થાય છે. આપે તેર દિવસથી અન્ન લીધું નથી, તો કાંઈક જમો અને કોઈ વાતની ઉદાસીનતા રાખશો નહીં. મહારાજ સારું કરશે.’

સ્વામીની આજ્ઞાથી મહારાજ જમ્યા. આચાર્ય મહારાજની વિનંતી સ્વીકારી રામનવમીનો સમૈયો સ્વામીએ અમદાવાદ કર્યો. સૌને ઉપાસનાની વાતો કરી શાંતિ પમાડી દીધી. આચાર્ય મહારાજના પુત્ર તથા ગાદીના વારસ શ્રી કેશવપ્રસાદજી મહારાજનું અંત:કરણ સ્વામીની વાતોથી રંગાઈ ગયું ને પોતાની રજોગુણી પ્રકૃતિનો ત્યાગ કરી રોજ સાંજે કથામાં બેસવા લાગ્યા.

આચાર્ય મહારાજના આગ્રહથી સ્વામી બીજે દિવસે સંતમંડળ સાથે હવેલીએ જમવા પધાર્યા. આચાર્ય મહારાજે સ્વામી માટે સોનાનો થાળ મંગાવ્યો ને સ્વામીને સોનાના થાળમાં જમવા પ્રાર્થના કરી : ‘હે સ્વામી ! આપ તો મહારાજનું સ્વરૂપ છો, તેથી આપને આ થાળમાં જમવામાં બાધ નથી. આપની સેવા તે મહારાજની જ સેવા છે એમ હું જાણું છું. આપને તો કયરો ને કંચન બધું સરખું છે. માટે કૃપા કરી થાળમાં જમો.’

સ્વામી તેમનો ભાવ જોઈ બહુ રાજી થયા, પરંતુ શ્રીજમહારાજની આજ્ઞામાં રંયમાત્ર પણ ફેર પડવા ન દેવો એવો આગ્રહ સ્વામીનો હતો. આચાર્ય મહારાજનો બહુ આગ્રહ હોવાથી સ્વામી પતરને સોનાના થાળમાં

મૂકી, પતરમાં જ બાજરાનો રોટલો ને દાળ જમ્યા. સ્વામીનાં દર્શન-સમાગમથી આચાર્ય મહારાજને અંતરમાં શાંતિ શાંતિ થઈ ગઈ.

તેઓશ્રી વિદ્વાન હતા અને સદ્વિદ્યાની પ્રવૃત્તિ માટે હંમેશાં પ્રોત્સાહન આપતા. સત્સંગિજીવન ગ્રંથની તત્વાર્થદીપિકા ટીકા તેમણે રચાવી. વળી, તેમનામાં કવિત્વ શક્તિ પણ હતી, જે એમનાં રચેલાં કેટલાંક કીર્તનો ઉપરથી પ્રતીત થાય છે.

સ્થાપત્યનો પણ તેમને સારો શોખ હતો. અમદાવાદ મંદિરની હવેલીનું કામ એમની પ્રેરણાથી થયું છે તથા દુંગરપુર, ઈડર, જેતલપુર, સિદ્ધપુર, માંડવી, કરદુ અને છપૈયા વગેરે સ્થળોએ સુશોભિત મંદિરો તેમણે કરાવરાવ્યાં છે.

અયોધ્યાપ્રસાદજી મહારાજે પોતાના ઉત્તરાધિકારી સુપુત્ર શ્રી કેશવ-પ્રસાદજી મહારાજને આચાર્યપદે સ્થાપી, સંવત ૧૯૨૪ના ફાગાણ સુદ સાતમને દિને ભૌતિક દેહનો ત્યાગ કર્યો.





ભક્તરાજ દાદાખાયર

મહત્રાજ દાદાભાયર

વાળાક દેશમાં ઉમેજ નામે ગામ છે. તેમાં લાખા પટેલની એક સુંદર વાડી હતી. તે વાડીમાં એક કેળના છોડ પાસે લીમડાનો છોડ હતો. વિઠ્ઠલાનંદ અને બાળાનંદ નામના બે સંતો ફરતાં ફરતાં અહીં આવ્યા. આ ઊગતા લીમડાને જોઈને તેમણે કદ્યું કે ‘આ લીમડા નીચે ભગવાન બેસશે.’

આ વખતે ગઢાથી એભલખાયર અને તેમના સાણા ઘેલા ધાખલ કંઈ કામ પ્રસંગે અહીં આવી પહોંચ્યા. તેમણે આ વાત સાંભળીને લાખા પટેલ પાસેથી તે છોડ માંગી લીધો. ગઢા આવી પોતાના દરબારમાં છોડ રોષ્યો.

એભલખાયર મૂળ રામાનંદ સ્વામીના શિષ્ય હતા. ‘રામાનંદ સ્વામીના અંતર્ધાન પછી સહજાનંદ સ્વામી એમની ગાદીએ આવ્યા છે’ – એવું તેમણે સાંભળ્યું હતું. એવામાં સહજાનંદ સ્વામી કારિયાણી માચાખાયરને ત્યાં પદ્ધાર્યા. માચા ભક્તે એભલખાયરને સહકૃતુંબ સહજાનંદ સ્વામીનાં દર્શને તેડાવ્યા. અહીં સૌ પ્રથમ એભલખાયરને શ્રીજમહારાજનો મેળાપ થયો. પણ મહારાજ એક મોટા સાધુ છે, એવું તેમનું તે સમયનું અનુમાન હતું. ત્યારપછી મહારાજ છૂપા વેખે ગઢપુર આવી એભલખાયરના દરબારમાં રહ્યા અને તે પ્રસંગે એભલખાયરને દિવ્ય રૂપે દર્શન આપ્યાં ત્યારે એમને મહારાજનો મહિમા સમજાયો. ત્યારથી તેઓ ખરેખરા ભક્ત બન્યા. વળી, પ્રસંગે પ્રસંગે મહારાજ તેમણે રોપેલ લીમડા નીચે બેસતા, તેથી તેમનો આ નિશ્ચય વિશેષ દઠ થયો.

એભલખાયર(અભય રાજા)ને બે પત્નીઓ હતી : સોમાદેવી અને સુરપ્રભા. સોમાદેવીથી સંવત ૧૮૫૭ના પોષ વદ હના શુભ દિને એમને પુત્રરત્ન પ્રાપ્ત થયું. એનું નામ ‘ઉત્તમ’ પાડવામાં આવ્યું. આ બાળકને ‘દાદાખાયર’ કહીને પણ સૌ વ્હાલથી બોલાવતા.

બાળપણથી જ દાદામાં ભક્તિના સંસ્કારો હતા. દાદાની યોગ્ય ઉંમર થતાં એભલખાયરે રાજ્ય કારભાર તેમને સોંઘ્યો, પરંતુ પોતાના પુત્ર દાદાખાયર તથા સમગ્ર પરિવાર અને રાજ્યની સૌંપણી તો તેમણે શ્રીજમહારાજને જ કરી. દાદાખાયર અને એમની બહેનોની અતિશય ભક્તિને વશ થઈ, મહારાજ

દાદાના દરબારને જ પોતાનું ઘર માની, ત્યાં જ રહ્યા હતા.

દાદાભાયર સ્વભાવે પ્રેમાળ અને દિલના ઘણા ઉદાર હતા. પૂર્વની જાણે ઓળખાજી હોય તેમ બાળપણથી જ એમને મહારાજમાં અધિક પ્રીતિ હતી. એટલું જ નહીં, મહારાજના પરબ્રહ્મ પુરુષોત્તમ સ્વરૂપનો મહિમાએ સહિત તેમને દફ નિશ્ચય હતો.

ગઢપુરમાં મહારાજ રહેતા ત્યારે અનેક વાર ઉન્મત ગંગા - ઘેલા નદીમાં સંતો-હરિભક્તો સાથે સ્નાન કરવા જતા. એક વખત મહારાજ સંતો-હરિભક્તો સાથે ઘેલા નદીએથી સ્નાન કરીને પાછા આવતા હતા. ત્યાં ટેકરા ઉપર સાધુ-બાવાઓ બેઠા હતા. તેમને જોઈને મહારાજે જ્વાખાયર(દાદાભાયરના કાકા)ને કહ્યું : ‘આ બાવાઓ આમ ખુલ્લામાં પડ્યા રહે તે કરતાં એમને ઉતારા માટે ધર્મશાળા કે એવું કંઈ કરી આપીએ તો ઠીક.’

તે સાંભળી જ્વાખાયર કહે : ‘મહારાજ ! આવા તો લંગોટિયા ઘણાય રખડતા હોય ! બધાનું આપણે ક્યાં ધ્યાન રાખીએ.’

આ સાંભળી મહારાજ કંઈ બોલ્યા નહીં.

આ જ વાત મહારાજે ફરીથી દાદાભાયરને કરી. દાદાભાયર તરત હાથ જોડી બોલ્યા : ‘મહારાજ ! આપણો દરબાર સાધુઓને ઉતારા માટે આપીએ.’

‘દરબારમાં સાધુઓને ઉતારશો તો તમે ક્યાં રહેશો ?’ મહારાજે પૂછ્યું.

‘મહારાજ ! અમે તો નદીકિનારે, ઓઘામાં ક્યાંક પડ્યા રહેશું; પણ આવા ભગવાનના ભક્તને દુઃખમાં રખાય ?’ દાદાભાયરે કહ્યું.

આ સાંભળી મહારાજના મુખમાંથી શબ્દો નીકળી ગયા : ‘દાદો તે દાદો ! આવો બીજે ન મળો.’

આમ, મહારાજનો પડ્યો બોલ અદ્વર જીલવા દાદાભાયર હુંમેશાં તત્પર રહેતા. મહારાજની આજ્ઞા પાળવામાં તેઓ દેહની, ધનની કે કુટુંબની ફિકર કરતા જ નહીં. શ્રીજમહારાજના આ વચ્ચે દાદાભાયરે પોતાના દરબારનો ઘણોખરો ભાગ સંતોને ઉતારા માટે કાઢી આપ્યો હતો. પોતે પણ સંતો સાથે રહેતા અને એમનાં પત્ની અને બહેનો સૌ સ્ત્રીભક્તો સાથે એક જુદા ઓરડામાં રહેતાં.

એક વખત વસોના ગિરધરભાઈ ગઢા આવ્યા હતા. શ્રીજમહારાજને વસો પધારવાનું આમંત્રણ આપતાં તેમણે કહ્યું : ‘તમે તો દાદામાં બંધાઈ ગયા

ઇં. તે અમારે વેર શેના આવો ?'

મહારાજે કહ્યું : 'દાદાખાયરે તો પોતાનું સર્વસ્વ મને અર્પણ કર્યું છે. દોરનાં દૂધ, દહીં પણ ફક્ત સંતોને અર્થે જ કરી રાખ્યાં છે. તેની આવી ભક્તિ જોઈ, દાદાથી છૂટા થવાનું મન થતું નથી.'

આવા ભક્ત જ્યારે ભગવાનને આધીન રહે ત્યારે ભગવાન પણ તેવા ભક્તને આધીન થઈ જાય છે અને તે ભક્ત ગમે ત્યાં હોય પણ ભગવાન તેની સંભાળ રાખે છે.

એક વખત દાદાખાયર કોઈ કામ પ્રસંગે પરગામ ગયા હતા. ત્યારે કોઈ શત્રુઓ ગફ્પુર ઉપર વાર લઈને ચઢી આવ્યા. મહારાજને આની ખબર પડી. તેઓ તેમના ઉતારામાં ગયા; બખ્તર પહેર્યું, ઢાલ અને તલવાર ધારણ કર્યા અને પછી બહાર આવી બોટ્યા : 'તમે કોઈ ફિકર કરશો નહીં. હું એકલો હજારોનો નાશ કરી દઈશ.'

મહારાજની દસ્તિથી શત્રુનું લશ્કર નાસી ગયું અને દાદાખાયરની ગેરહજાજરીમાં મહારાજે રાજ્યનું રક્ષણ કર્યું.

દાદાખાયર મહારાજની બહુ સેવા કરતા અને મહારાજ પણ તેમની સેવાની વારંવાર પ્રશંસા કરતા. જીવાખાયરને તેથી દાદાખાયર પ્રત્યે ઈર્ષા થવા લાગી. દાદાખાયરને સંતાન ન હતું તેથી તેનો ગરાસ લઈ લેવાની તેમને ઘણી વાર ઈચ્છા રહેતી. તે અરસામાં દાદાખાયર ઘણા માંદા થયા હતા. ત્યારે જીવાખાયરને થયું કે 'દાદો મરશો અને ગરાસ મને મળશો.'

અંતર્યામી મહારાજ એના સંકલ્પો ખોટા કરવા તે વખતે દાદાખાયરને કહ્યું : 'દાદા ! તારો ગરાસ આ બે બહેનોને લખી આપ.'

કોઈપણ જાતના સંશય વગર દાદાખાયરે તરત પોતાનો તમામ ગરાસ હતો તે બંને બહેનોને લખી આય્યો, પણ મનમાં વિચાર સરખો ન કર્યો કે 'અમે શું ખાઈશું ?'

મહારાજે તેને પછી પૂછ્યું : 'હવે તમે શું કરશો ?'

ત્યારે દાદાખાયરે કહ્યું : 'હું ભાવનગર જઈને રાજ્યમાં નોકરી કરીશ.'

પછી મહારાજે બંને બહેનોને બોલાવીને પૂછ્યું : 'તમારે ગરાસ અંગે ભાવનગર રાજ્ય સાથે કામકાજ તો પડશો જ, ત્યારે તમે શું કરશો ? માટે એક ચાકર રાખો.' એમ નક્કી કરી દાદાખાયરને પાછા બોલાવ્યા. તેમને કહ્યું :

‘તમારે બીજે નોકરી શોધવી પડે તે કરતાં અહીં દરબારમાં રહે ને બહેનોનું કામકાજ કરો.’

દાદાખાચરે રાજુ થઈને તે આજ્ઞા પણ માથે ચડાવી. લગભગ એક વર્ષ સુધી બહેનોના ગરાસનું તેમણે કામકાજ સંભાળ્યું.

એક સમયે વળી, મહારાજે બંને બહેનોને બોલાવીને આજ્ઞા કરી : ‘તમારે ગરાસ રાખીને શું કામ છે ? આપી દો દાદાખાચરને ?’ એમ કહી દાદાખાચરના નામે ગરાસ લખી દેવરાવ્યો. એમ ગરાસ પાછો દાદાખાચરને જ સાંંપી દીધો.

મનની આવી આકરી કસોટીમાંથી દાદાખાચર જેવા ઉત્તમ વિશ્વાસુભક્ત જ પસાર થઈ શકે. આવું બીજાથી ન બની શકે.

જીવાખાચરે એક વખત દાદાખાચર પ્રત્યે દ્રેષ્ઠી ભાવનગરના વજેસિંહ દરબારને અવળા શબ્દો ભરાવતાં કહ્યું : ‘દાદાખાચરના દરબારમાં સ્વામિનારાયણ એની બહેનો બેળા રહે છે. આથી, અમારા કુટુંબનું બહુ ખોદું દેખાય છે. માટે તમે દાદાખાચરને સભામાં બોલાવી ઠપકો ધો તો સારું.’

સ્વામિનારાયણનો મહિમા નહીં જાણનાર ભાવનગર દરબારને દાદાખાચરના કુટુંબની આ વાત જાણી બહુ દુઃખ થયું. દાદાને જરૂર સભામાં બોલાવી ઠપકો આપવા તેમણે નિર્ણય કરી લીધો. જીવાખાચરનો હેતુ ખોટો હતો. તેને તો દાદાની અપકીર્તિ કરાવવી હતી. વળી, વજેસિંહ બાપુના શબ્દોથી તે કદાચ મહારાજને પોતાને ત્યાંથી રજા દઈ દે તેવી પણ તેની હિચ્છા હતી.

ભાવનગરની રાજ્યસભામાં દરબાર વજેસિંહે દાદાખાચરને પૂછ્યું : ‘તમે તમારી બહેનોને સ્વામિનારાયણને ભળાવી દીધી છે ?’

નિધકપણે દાદાખાચરે દરબારને સંભળાવી દીધું : ‘કોઈ કાઢીને ભળાવી દેત, તે કરતાં આ તો ભગવાન છે. જેને મરીને પામવા હતા તે દેહ છતાં જ મળ્યા તે એનાં મોટાં ભાગ્ય ! એમ અમે સમજીએ છીએ.’

દાદાખાચરની નિષ્ઠા જોઈને વજેસિંહ દરબાર કશું બોલી શક્યા નહીં. જીવાખાચરના મનની મનમાં રહી ગઈ !

દાદાખાચરના દરબારમાં મહારાજ જે ઉતારામાં રહેતા તે ‘અક્ષર ઓરડી’ તરીકે ઓળખાતી.

મહારાજ એક વાર અક્ષર ઓરડીમાં બિરાજમાન હતા. કાંઈક કામ પ્રસંગે મહારાજે દાદાખાચરને સાદ કર્યો. મહારાજનો સાદ દાદાખાચરે સાંભળ્યો, પરંતુ તે વખતે પોતે હજામત કરાવતા હતા અને અડધી જ હજામત થઈ હતી, પણ દાદાખાચરે હજામને એકદમ અટકાવ્યો અને કહ્યું : ‘હમણાં રાખ, મહારાજ મને બોલાવે છે.’ એમ કહીને ઊઠ્યા. માથે કપું વીઠી દીધું અને અક્ષર ઓરડીમાં મહારાજ પાસે આવ્યા.

મહારાજે પૂછ્યું : ‘દાદા ક્યાં હતો ?’

‘હજામત કરાવતો હતો.’

‘હજામત થઈ રહી ?’

‘ના મહારાજ ! હજુ અડધી બાકી છે.’

‘જુઓ, આને કેટલો અમારો વિશ્વાસ છે !’ મહારાજ બોલ્યા અને દાદાખાચરને હજામત પૂરી કરાવવા પાછા મોકલ્યા.

દાદાખાચરને ભાવનગર રાજ્ય સાથે પોતાના ગરાસ સંબંધી ઘણા સમયથી કેસ ચાલતો. તેનો કોઈ ચુકાદો આવતો જ નહીં. જ્યારે જ્યારે દાદાખાચર કેસના કામ અંગે ભાવનગર જતા ત્યારે મહારાજ એમને આશીર્વાદ આપતા; પરંતુ ગમે તે કારણસર દરેક વખતે કામ આગળ ઠેલાતું. છતાં દાદાખાચરને મનમાં જરા પણ શંકા થતી નહીં કે ‘મહારાજ આશીર્વાદ આપે છે છતાં કાર્ય કેમ થતું નથી.’

એક વાર ખળામાં બાજરો તૈયાર પડ્યો હતો, ત્યાં જેઠ માસમાં માવહું થયું તે બધો બાજરો તણાઈ ગયો. આખા વર્ષની ઊપજ પળવારમાં નાશ પામી ગઈ; પણ દાદાખાચરને તેનો રંજ ન થયો. ‘મહારાજ જે કરતા હશે તે અમારા સારા માટે જ કરતા હશે,’ એવું એમને સમજણનું બળ હતું અને મહારાજ પ્રત્યે નિર્દ્દેખભાવની ભક્તિ હતી.

દરબારમાં ઘડી બાઈઓ રહેતી હતી. એક વખત એક બાઈ દરબારમાંથી ચોવીસો રૂપિયાની ચોરી કરીને જતી રહી. ગઢાના સીમાડા સુધી ગઈ પણ પછી આગળ જવાની તેને દિશા જડી નહીં. એકલું ગઢું જ દેખાય. તેથી તે પાછી આવી અને રૂપિયા દરબારમાં આપ્યા. મહારાજને આ વાતની ખબર પડી. ત્યારે તેમણે દાદાખાચરને કહ્યું : ‘આ બાઈનું માથું કાપી નાખો.’

દાદાખાચરે કહ્યું કે ‘મહારાજ ! બાઈ વૃદ્ધ છે અને વળી તમારું નામ

જેવે છે તેને કેમ મરાય ?

પરંતુ મહારાજે દાદાખાચરને જરા આકરા શબ્દોમાં કહ્યું કે ‘તમે આ પ્રમાણે કરશો તો તમને કોણ ગાંઠશે ?’

‘પણ મહારાજ ! આપનું ભજન કરે તેને કેમ મરાય ?’ દાદાખાચરે ફરીથી તે જ વાત કરી. મહારાજ બહુ રાજુ થયા અને દાદાખાચરને પોતાનો પ્રસાદીનો હાર આપ્યો.

ઘેલા નદીને કાંઠે ટેકરા ઉપર ગટપુરમાં મહારાજે મંદિર કરવાનો સંકલ્પ કર્યો. પોતે જાતે તે ટેકરા ઉપર ફરી મંદિરની જગ્યા પસંદ કરી. આ ટેકરામાં જીવાખાચરનો પણ ભાગ હતો. તેથી મહારાજે તેમની પાસે તેની માગણી કરી. ત્યારે તેમણે મહારાજને કહી દીધું કે ‘દાદાને તો કોઈ પાછળ ખાનાર નથી ને અમારે તો કુટુંબ ઘણું મોટું છે. માટે મારાથી નહીં બને.’

આથી, મહારાજ ઉદાસ થઈને ગટપુરથી ચાલી નીકળ્યા અને સારંગપુર આવી મંદિર કરવા સંકલ્પ કર્યો.

આ સમાચાર સાંભળી દાદાખાચર અને એમની બહેનો સૌ કલ્પાંત કરતાં સારંગપુર આવ્યાં અને કોઈપણ રીતે ગટપુરમાં જ મંદિર કરવા મહારાજને બહુ આજીજી કરી. તેમનો અતિશય ભાવ જોઈને મહારાજ ગટપુર પાછા પધાર્યા. દાદાખાચરે પોતાને રહેવાનો તમામ દરબાર મંદિરને માટે લખી આપ્યો.

જીવાખાચરના શબ્દો મહારાજના મનમાં રહી ગયા હતા. મહારાજે વિચાર કર્યો કે ‘દાદાને મારે ફરી પરણાવવો છે અને તેનો વંશ જીવાખાચરને બતાવવો છે.’

દાદાખાચર તો પોતે મહારાજની આજ્ઞાથી સાંખ્ય વર્તમાન પાળતા હતા અને તેમના મનમાં જગતની લેશપણ વાસના ન હતી; પણ મહારાજના અતિ આગ્રહથી ફરી પરણાવા પોતે સંમત થયા. જેમ શ્રીકૃષ્ણે અર્જુનનો રથ હંક્યો તેમ મહારાજે દાદાખાચરનો રથ હંક્યો અને જાન લઈને ભટવદર ગયા. અહીંના દરબાર નાગપાલ વરુની પુત્રી જસુબા સાથે મહારાજે દાદાખાચરના વિવાહ ધામધૂમથી કરાવ્યા. જસુબાને પણ મહારાજને વિષે અતિશય સ્નેહ હતો. થોડાં વર્ષ બાદ દાદાખાચરને બે પુત્રો થયા હતા : બાવાખાચર અને અમરાખાચર.

દાદાના દરબારમાં જ મહારાજે વિશાળ મંદિરનો આરંભ કર્યો અને તેના પાયામાં પૂરવા માટે, સૌ પ્રથમ પોતે જ બેલામાંથી પથરો માથે મૂકીને લાવ્યા હતા. અહીં મહારાજે પોતાના જ માપની ગોપીનાથજી દેવની ચમત્કારી મૂર્તિ પધરાવી દાદાખાયરનો સંકલ્પ પૂરો કર્યો.

મહારાજ અંતર્ધાન થયા ત્યારે અગ્નિદાહ સમયે દાદાખાયર મહારાજનો વિરહ સહન ન કરી શકતાં તે અગ્નિમાં જ પડવા તૈયાર થયા હતા; પણ સૌ સંતો-હરિભક્તોએ તેમને પકડી રાખ્યા. ગુણાતીતાનંદ સ્વામી તથા ગોપાળાનંદ સ્વામીએ તેમને ઘણી ધીરજ આપી. તે વખતે મહારાજે તેમને સાક્ષાત્ દર્શન આપી, ગુલાબનો હાર પહેરાવ્યો અને શાંતિ પમાડી.

પોતાના દેશકાળ સાધારણ હોવા છતાં પણ મહારાજ અખંડ ગઢપુરમાં બિરાજે એમ દાદાખાયર ઈચ્છતા. પોતાને આંગણે મોટા મોટા ઉત્સવો થાય, હજારો સંતો-હરિભક્તો આવે, ભીડો ઘણો પડે પણ લેશમાત્ર એમનું મન મોણું પડતું નહીં. ઊલટું, એમનું અંતર આનંદથી ઉછણતું. આવો પ્રેમ અખંડ એમને રહેતો. આવી એમની પ્રેમલક્ષ્ણા ભક્તિ જોઈ પરબ્રહ્મ પુરુષોત્તમ નારાયણ એમની ભક્તિને વશ થઈ ત્રીસ વર્ષ એમના દરબારમાં રહ્યા, એ જ એમની ઉત્તમ ભક્તપણાની પ્રતીતિ કરાવે છે.

સંવત ૧૮૦૮માં મહારાજનું અખંડ સ્મરણ કરતાં દાદાખાયરે ગઢામાં જ દેહ મૂક્યો અને અક્ષરધામમાં મહારાજની સમીપે અખંડ સેવામાં બિરાજ્યા !





ભક્તરાજ લાડુભા

મહારાજ લાડુબા

ગઢાના એભલખાચરને પરિવારમાં બે મોટી દીકરી ને એક નાનો દીકરો હતો. તેમાં વચેટ દીકરી તે લાડુબા. એમનું બીજું નામ લલિતા પણ હતું.

રૂપમાં, ગુણમાં સુંદર લાડુબા બુદ્ધિશાળી પણ ઘણાં જ હતાં. પૂર્વના અતિશય શુભ સંસ્કારને યોગે બાળપણથી જ તેમને પ્રલુબમાં પ્રીતિ હતી. સારાં ખાન-પાન, પહેરવેશનો બાળપણથી જ તેમણે ત્યાગ કરીને શ્રીજની ભક્તિમાં મન પરોવ્યું હતું. મહારાજનું અખંડ સ્મરણ, સેવા અને નિષ્ઠામ ધર્મની દફ્તા આ તેમનાં વિશેષ અંગ હતાં. પુરુષમાત્રથી તેઓ સદા પંદર હાથ છેટે રહેતાં. આવી નિષ્ઠામ ધર્મ પાળવાની દફ રૂચિ તેમણે કેળવી હતી.

મહારાજને વિષે પ્રેમલક્ષણ ભક્તિએ કરીને જોડાયેલાં લાડુબા ગોપીઓની જેમ પ્રભુને મનથી વરી ચૂક્યાં હતા; પરંતુ એભલખાચરની ઈચ્છા અને આગ્રહને લીધે તેમને સાંસારિક સંબંધમાં જોડાવું પડ્યું હતું. બોટાદના ખોડા ધાધ્યલ સાથે તેમનાં લગ્ન થયાં હતાં; પરંતુ તેમની વૃત્તિ તો ભગવાનમાં જોડાયેલી જ હતી. આથી, ખોડા ધાધ્યલે એમને રાજ્યભૂશીથી ભગવાન ભજવાની રજ આપી વેર વળાવ્યાં. પહેલાં તો એભલખાચર રોષે ભરાયા, પણ સાસરિયાંની રજાચિંડી જોઇને કાંઈ બોલી શક્યા નહીં. લાડુબા દરબારમાં રહીને પ્રભુભક્તિ કરવા લાગ્યાં.

દાદાખાચરના દરબારને મહારાજે પોતાનું ધર માન્યું હતું. બંને બહેનો તથા દાદાખાચરને પણ મહારાજ પ્રત્યે અપાર પ્રેમ હતો. મહારાજને છોડે જ નહીં. મહારાજની સાથે દરબારમાં સંતો પણ ઘણા રહેતા. વળી, સમૈયા-ઉત્સવો પણ મહારાજ અનેક વાર ગોઠવતા ને દેશદેશના હરિભક્તો તથા સંતોને તેડાવતા.

મહારાજના લાડીલા સંતો-હરિભક્તોની સેવા સારી રીતે થાય એ હેતુથી દાદાખાચરે પોતાની બહેનોને સમૈયા-ઉત્સવોમાં બધી જવાબદારી સંભાળવા વિનંતી કરી.

આ વાતની મહારાજને ખબર પડી તેથી મહારાજે કહ્યું : ‘બંને બહેનોને સાથે સેવા કરવામાં બેંચાતાણ થશે, પણ શુક્લ પક્ષના ઉત્સવો જીવુબા કરે ને

કૃષ્ણ પક્ષના ઉત્સવો લાડુબા કરે.’

બંને બહેનોએ રાજ થઈને મહારાજની આજ્ઞા જીલી લીધી.

એટલામાં અન્નકૂટનો ઉત્સવ આવ્યો. લાડુબાએ જીવુબા પાસે જઈને વિનંતિ કરી : ‘હે બહેન ! દશોરાનો ને પૂર્ણિમાનો ઉત્સવ તમે કર્યો છે. આ શુક્લ પક્ષનો અન્નકૂટોત્સવ મને કરવા ધો.’

પ્રથમ તો જીવુબાએ ના પાડી ને કહ્યું : ‘તમે દિવાળીના ઉત્સવો કરો. આ તો હું જ કરીશ.’

‘પણ શાસ્ત્રમાં દિવાળી ને અન્નકૂટોત્સવ બેણો જ ગણાય છે’ – એમ જ્યારે લાડુબાએ સમજાવ્યું ત્યારે જીવુબાએ અન્નકૂટોત્સવ કરવા છૂટ આપી. બંને બહેનો વચ્ચે સેવા માટે આવી ખેંચતાણ હંમેશાં થતી.

લાડુબાએ ખૂબ જ પરિશ્રમથી બધી સખીઓની મદદથી સુંદર અન્નકૂટ તૈયાર કર્યો. તે વખતે મહારાજ મૂર્તિમાં રહીને પ્રત્યક્ષપણે થાળ જમ્યા અને થાળની વિવિધ વાનગીઓની ખૂબ જ પ્રશંસા કરી. પછી સંતોની પંક્તિમાં ફરીને મહારાજે સૌને જમાડ્યા.

બીજે દિવસે જીવુબા, લાડુબા, રાજભા, સુરભા વગેરે ઘણી બાઈઓની સભા ભરાઈને બેઠી હતી. તે સમે ઓરડામાં એકદમ તેજ વ્યાપી ગયું. તે તેજમાં એક આકૃતિ દેખાઈ. બાઈઓએ મહારાજને પૂછાવ્યું ત્યારે મહારાજ કહે : ‘તે તો ભક્તિમાતા છે. તેમને પૂછો જે, કેમ આવ્યાં છો ને અહીં રોકાશો ?’

તે પ્રમાણે ભક્તિમાતાને જ્યારે પૂછ્યું ત્યારે તેમણે કહ્યું : ‘તમે અન્નકૂટમાં બહુ જ સેવા કરી, તેથી અમે રાજ થઈને તમને દર્શન આયાં છે.’

ફરી રહેવા માટે વિનંતિ કરી ત્યારે ભક્તિમાતાએ કહ્યું : ‘હું તો પતિત્રતા છું. એટલે તમે સૌ જો ધર્મ રાખશો તો હું રહીશ.’

આ સાંભળી બાઈઓએ કહ્યું : ‘અમે ધર્મ રાખીશું.’

ત્યારે ભક્તિમાતા બોલ્યાં : ‘તો અમે અમારા પુત્ર શ્રીજિમહારાજ સહિત અહીં રહીશું.’ એમ કહી ભક્તિમાતા અદશ્ય થઈ ગયાં.

મહારાજ બંને બહેનોને ત્યાં થાળ જમતા. ક્યારેક જીવુબાને ત્યાં વધુ જમે તો લાડુબાનું મન દુખાય ને જો લાડુબાને ત્યાં મહારાજ વધુ જમે તો જીવુબાનું મન દુખાય. આવી પ્રેમભક્તિની સ્પર્ધા બંને બહેનો વચ્ચે ચાલતી.

તેથી મહારાજે એવી વ્યવસ્થા કરી કે એક પક્ષમાં જીવુબાને ત્યાં જમવું ને બીજા પક્ષમાં લાડુબાને ત્યાં જમવું. તેમાં પણ ક્યારેક તિથિની વધઘટ થાય તો આ બહેનોને સંતોષ ન થાય. પછી મહારાજે દસ-દસ દિવસના વારા ગોઠવી આયા, ત્યારે બંને બહેનોને સંતોષ થયો.

એક વખત લાડુબાને સંશય થયો કે ‘દુર્વાસા બધી ગોપીઓના થાળ એકલા જમી ગયા તે સાચું હશે ?’

તેમણે મહારાજને પુછાવ્યું. મહારાજ કહે : ‘શાસ્ત્રની વાત સાચી જ હોય. તમને અનુભવ કરાવીશું.’

ત્યારબાદ થોડા દિવસ પછી લાડુબાએ મહારાજ સહિત ત્રીસ ભક્તોને પોતાને ત્યાં જમવાનું આમંત્રણ આપ્યું. મહારાજે સૌથી પહેલાં સચ્ચિદાનંદ સ્વામીને જમવા મોકલ્યા કારણ કે તેમને વાડી સંભાળવા જવાનું હતું. લાડુબા તો સ્વામીને પિરસાવવા લાગ્યાં. તેઓ ધીરે ધીરે કરતાં તૈયાર કરેલી બધી જ રસોઈ જમી ગયા છતાં ધરાયા નહીં. એટલે લાડુબાએ બાજરાના રોટલા કરીને જમાડ્યા. છતાં બોલ્યા : ‘હજુ લાવો.’

લાડુબાએ મહારાજને કહેવરાવ્યું, એટલે મહારાજે કહ્યું : ‘હવે પાણી આપો.’ એટલે પાણી આપ્યું ત્યારે સ્વામીએ ચણું કર્યું. મહારાજે લાડુબાને દુર્વાસાની વાત યાદ કરી આપી અને એમની શંકા દૂર કરી.

સવારમાં મહારાજને દૂધ પાવાનો લાડુબાને નિયમ. તેઓ એક દિવસ સવારે કટોરો ભરીને દૂધ લાવ્યાં. મહારાજને દૂધમાં દુર્ગંધ આવી, તેથી દૂધ ન પીધું અને કહ્યું : ‘બંશે લસણ ખાધું છે, તેથી દૂધમાં તેની દુર્ગંધ આવે છે. હવેથી અમને દૂધ આપવું હોય તો બંશને ઘેર બાંધી રાખવી અને પાણી પણ અહીંથી સીચીને પાવું પણ બહાર નીસરવા દેવી નહીં. ક્યાંય ચરવા જવા દેવી નહીં. તો અમે તે બંશનું દૂધ પીશું.’

પછી લાડુબાએ તે પ્રમાણે બેંશની પણ ચાકરી ઘરે શરૂ કરી. એવી રીતે તેઓ મહારાજને દૂધ જમાડતાં.

ગઢપુરમાં તેજા ઠક્કર નવી બેંશ લાવેલા. તેનું દૂધ તાંબડી ભરીને તેમણે ઘરવાળાં સાથે દરબારમાં મોકલ્યું. લાડુબાને ભલામણ કરી કે મહારાજને જમાડજો. મહારાજને દૂધ બહુ મીઠું લાગ્યું. લાડુબાને સંકલ્પ થયો કે ‘મહારાજને પિવરાવવાને માટે આપણે આ બેંશ હોય તો કેવું સારું ?’

તેજા ઠક્કર આવ્યા એટલે મહારાજે દૂધ વખાણ્યું. તેની બેંશ જોવા જતે પધાર્યા. પછી મહારાજે બેંશની માગણી કરી. તેજા ઠક્કર બેંશ આપવા કબૂલ થયા. એટલે મહારાજે તેમને પૂછ્યું : ‘તમારાં છોકરાં શું ખાશે ?’

‘અમે તો વેપારી. બીજી બેંશ લાવીએ.’ તેજા ઠક્કરે કહ્યું.

મહારાજે બેંશની કિંમત સો રૂપિયાની આંકડી. પછી બગુજી બેંશ દોરીને દરબારમાં લઈ આવ્યા ને લાડુબાએ બેંશની કિંમત રાજી થઈને ચૂકવી દીધી.

ગઢપુર ઘોડીને મહારાજ જ્યારે બહાર જતા ત્યારે દાદાખાયર ને બહેનો અત્યંત દુઃખી થઈ જતાં. સૌઅં મહારાજનાં દર્શન કરી જમવાનો નિયમ રાખ્યો હતો, જેથી મહારાજ ક્યાંય જાય નહીં. પરંતુ મહારાજે દરબારમાં વાસુદેવ નારાયણની મૂર્તિ પધરાવી ને સૌને તેનાં દર્શન કરી જમવાની આજ્ઞા આપી.

એક વખત મહારાજ સાથે લાડુબા, જીવુબા તથા અન્ય સ્ત્રીઓ પણ જવા તૈયાર થયાં. મહારાજે ના પાડી ને ઘોડી ઉપર બેસી કાઠીઓ સાથે નીકળી ગયા, પણ ઘોડી ગઢળને સીમાઉથી પાછી વળી ને દરબારમાં આવીને ઊભી રહી. મહારાજ ને બીજા ઘોડેસવારોએ તેને ચલાવવા માટે ઘણો પ્રયત્ન કર્યો, પણ ઘોડી તો આગળ ચાલીને પાછી વળે. એમ ત્રણ વાર માણકી પાછી વળી. તેથી મહારાજે કહ્યું : ‘આ ડોશીઓ ઘોડીની વૃત્તિ બેંચી રાખે છે.’

પછી મહારાજે ડોશીઓને સાથે ચાલવા આજ્ઞા આપી ને માણકી ઘોડી ચાલી. સૌ વરતાલ આવ્યાં. તે ઉપર પ્રેમાનંદ સ્વામીએ કીર્તન રચ્યું : ‘માણકીએ ચઢ્યા રે મોહન વનમાળી... નથી જતી દરબારમાંથી ઘોડી...’

મહારાજ એક સમયે લાડુબાને ઓરડે જમવા પધાર્યા. જમાડતી વખતે લાડુબાએ મહારાજને બે હાથ જોડી વિનયપૂર્વક પૂછ્યું : ‘મહારાજ ! કૃષ્ણાવતારમાં આપને કોણ નવરાવતું ને જમાડતું ?’

આ સાંભળી મહારાજ હસી પડ્યા ને બોલ્યા : ‘તમે અમને ઓળખ્યા નહીં. અમે સર્વ અવતારના અવતારી છીએ ને આ પૃથ્વી ઉપર આવ્યા નથી ને સ્વયં આવશું પણ નહીં.’

શિયાળાના દિવસો હતા. અક્ષર ઓરડીમાં ટોલિયા ઉપર મહારાજ પોઢ્યા હતા. બાજુમાં સગડી મૂકી હતી. મૂળજી બ્રહ્મચારી ને નાજા જોગિયા ઊંઘી ગયા હતા. મહારાજે ઓઢેલી ગોદડીનો છેડો સગડીમાં પડ્યો ને ગોદડી બળવા લાગી. એટલામાં મહારાજ જાગી ગયા ને સેવકોને જગાડ્યા. મહારાજે

બળેલી ગોદડી જોઈને કહ્યું : ‘આ ગોદડી બળી ગઈ. હવે આપણે શું જવાબ દેવો ? આપણે અહીંથી જતા રહીએ.’

નાજ જોગિયાએ દરબારમાં જઈને લાદુબા તથા જીવુબાને વાત કરી. બહેનોએ કહેવરાવું કે ‘એવી ગોદડીઓ તો ધણી છે; મહારાજથી કાંઈ અધિક નથી.’

બહેનોએ ગુણ લીધો તે સાંભળી મહારાજ રાજ થયા ને બોલ્યા : ‘આપણે એમની ગોદડી બાળીએ તોપણ અભાવ લેતાં નથી.’

આ અરસામાં મહારાજે ડોશીઓને પોતાનાં દર્શન કરવાની બંધી કરી હતી, પરંતુ તેમના આવા ભાવથી રાજ થયા અને નાજ જોગિયાને કહ્યું : ‘એમને દર્શન કરવાં આવવા ધો.’

પછી નાજ જોગિયાએ કમાડ ખોલીને ડોશીઓને દર્શન કરાવ્યાં, મહારાજે બળેલી ગોદડી બતાવી. બહેનોએ નવી ગોદડીઓ લઈ મહારાજની સેવામાં આપી.

શ્રીજમહારાજ જાણે પોતાના ભક્તોને લાડ લડાવવા જ પધાર્યા હોય એમ દાદાખાચર, લાદુબા તથા જીવુબાને અત્યંત સુખ આપ્યું, રાજ કર્યાં.

મહારાજે અંતર્ધાન થવાનો સંકલ્પ કર્યો. લાદુબા, જીવુબા, જસુબા વગેરે બહેનોએ મહારાજને બહુ પ્રાર્થના કરી, આજીજ કરી, પરંતુ મહારાજે કહ્યું : ‘અમે તો સત્સંગમાંથી જતા જ નથી. પ્રગટ જ છીએ. ગોપીનાથજીની મૂર્તિમાં રહીને તમને દર્શન આપીશું.’ અને મહારાજ અંતર્ધાન થઈ ગયા.

મહારાજના વચન અનુસાર ખરેખર આ બહેનોને ગોપીનાથજીની ત્રિલંગી મૂર્તિની જગ્યાએ મહારાજની મૂર્તિનાં દર્શન થતાં, પરંતુ ગોપીનાથજીની મૂર્તિ ન દેખાતી.

આમ, મહારાજે પોતાના આવા અનન્ય ભક્તનાં લાડકોડ પૂરાં કરી, અંત સમય સુધી સદા તેમને પોતાની પ્રગટ મૂર્તિનું સુખ આપ્યું.



स्वामी जगा भक्त

સ્વામી જગ્યા ભક્ત

સ્વામી જગ્યા ભક્તના પૂર્વશ્રમના પિતાનું નામ રાધવ ભક્ત અને માતાનું નામ રતનબાઈ હતું. રાધવ ભક્ત રામયંત્રજીના પરમ ઉપાસક હતા. ગામમાં રામાયણની કથા થતી હોય ત્યારે કામધંધો પડતો મૂકીને કથા સાંભળવા ચાલ્યા જતા.

સંવત ૧૮૮૨માં બ્રહ્મયારી આનંદાનંદજી ફરતાં ફરતાં આંબરડી (જોગીદાસ ખુમાણના) ગામે પદાર્થો ત્યારે પૂર્વના મુક્ત રાધવ ભક્તને એમનું આકર્ષણ થયું. ‘શ્રીજીમહારાજ પરબ્રહ્મ પુરુષોત્તમ નારાયણ, સર્વોપરી, સર્વ અવતારના અવતારી, પ્રગટ બિરાજે છે’ એવો અપાર મહિમા સાંભળી તેઓ વર્તમાન ધરાવી દદ આશ્રિત થયા.

તેમનું હૈયું ભક્તિભાવથી રંગાઈ ગયું. તેઓ વારંવાર ગઢા જતા અને નંદ સંતોનો સમાગમ કરતા.

આવા ભક્તિભાવના આકર્ષણથી તેમણે ‘શ્રી સહજાનંદ મહારાજ હરી, જાશો મા પળ એક વીસરી...’ એ કીર્તન રચી શ્રીજીમહારાજની દિનચર્ચાની અને બીજી લીલાઓ વિસ્તારથી વર્ણવી છે.

તેમના પર પ્રસન્ન થઈ આનંદાનંદ સ્વામીએ કહ્યું : ‘રાધવ ભક્ત ! તમે તો પૂર્વના સંસ્કારી મુક્ત છો અને તમારે ત્યાં અક્ષરરધામના મુક્ત જન્મ ધારણ કરશો.’

આ આશીર્વાદના ફળરૂપે જગ્યા ભક્તનો જન્મ આંબરડી ગામમાં આ પવિત્ર રાઠોડ કુટુંબમાં સંવત ૧૮૮૮ના આસો વદ ર ને સોમવારે થયો હતો.

બાળપણથી જ જગ્યા ભક્ત સ્વભાવે અતિશય શાંત અને ગરીબ હતા. સાંસારિક પદાર્થો અને વિષયો તરફ તેમને સહજ જ અસ્થિ હતી. સવારે વહેલા ડેઢવું, નાહવું, પૂજા કરવી, બાળમિત્રો સાથે ધ્યાન-ભજનનો આનંદ લેવો, આ બધું તેમના જીવનમાં સ્વાભાવિક હતું.

સંવત ૧૮૮૫માં જગ્યા ભક્તને મોટા પરમાનંદ સ્વામીનો યોગ થયો અને સત્સંગના મહિમાની તથા શ્રીજીમહારાજના પ્રગટપણાની વાતો સાંભળી તેમને બહુ જ આનંદ થયો.

રાધવ ભક્ત પોતાના ધંધા સારુ મૂળ વતન આંબરડી છોડી, બાઢા આવીને રહેવા લાગ્યા.

ચૌદ વર્ષની નાની વયમાં જાગા ભક્તને હામાપરમાં અમરબાઈ સાથે પરણાબા હતા, છતાં જાગા ભક્તની વૃત્તિ સંસારથી ઉદાસ જ રહેતી.

પંદ્રમે વર્ષે જાગા ભક્ત સખત માંદા પડવા. તેમના કુટુંબીઓને એમ થયું કે ‘આ છોકરો રહેશે નહીં.’

પરંતુ શ્રીજીમહારાજે તેમને દર્શન આપી કહ્યું : ‘તમે તો અમારી ઈચ્છાથી જ દેહ ધર્યો છે, તેથી થોડા વખતમાં સારું થઈ જશો.’

તેમને શરીરે સારું થયું. આ પ્રસંગથી સૌને જાગા ભક્ત પ્રત્યે ઘણો અહોભાવ જાગ્રત થયો.

આ પ્રમાણે શ્રીજીમહારાજ ઘણી વાર તેમને સ્વખનમાં દર્શન આપી, અલોકિક સુખ આપતા હતા.

ધીરે ધીરે જાગા ભક્ત મોટા થવા લાગ્યા. તેઓ સમૈયા-ઉત્સવ પ્રસંગે વરતાલ અને ગઢા જતા. વરતાલમાં ગોપાળાનંદ સ્વામીના યોગમાં તેઓ આવ્યા. તેમનો સમાગમ કરી તેમની અતિશય પ્રસન્નતા મેળવી.

સંવત ૧૯૦૩માં જાગા ભક્ત વરતાલ આવ્યા હતા. મહુવાથી પ્રાગજી ભક્ત તથા જીણાભાઈ પણ આવ્યા હતા. રાતના બાર વાગ્યા સુધી ભજન-કીર્તન થયા બાદ સૌ સૂર્ય ગયા હતા. તે વખતે ગોપાળાનંદ સ્વામી પાસે આ ત્રણે ભક્તોએ હાથ જોડી પૂછ્યું : ‘હે સ્વામી ! આ દેહે જ શ્રીજીમહારાજ તથા તમારાથી એક ક્ષણ પણ વેગળું ન રહેવાય એવો ઉપાય કૃપા કરીને બતાવો !’

ત્યારે ગોપાળાનંદ સ્વામીએ આજુબાજુ જોયું. કોઈ જાગતું ન હતું. પછી કહ્યું : ‘શ્રીજીમહારાજ સર્વ અવતારના અવતારી પરબ્રહ્મ પુરુષોત્તમ નારાયણ છે અને આ ગુણાતીતાનંદ સ્વામી (જે ત્યાં સૂતા હતા) શ્રીજીમહારાજને રહેવાનું ધામ છે, એમ સમજવું; તથા ધામરૂપ અક્ષરબ્રહ્માનો સમાગમ કરી, અક્ષરરૂપ થઈ, પુરુષોત્તમ નારાયણની ઉપાસના કરવી; તો ગૃહસ્થાશ્રમમાં રહેશો કે ત્યાંથી થશો તોપણ શ્રીજીમહારાજ તથા અમારાથી જરાય છેટું નહીં રહે.’

ગુણાતીતાનંદ સ્વામીનો આવો અપાર મહિમા ગોપાળાનંદ સ્વામીને મુખેથી પ્રથમ વાર જ સૌએ સાંભળ્યો.

સંવત ૧૮૦૮માં ગોપાળાનંદ સ્વામી દેહત્યાગ કરી ધામમાં પદ્ધાર્ય. જગ્ગા ભક્તને ગોપાળાનંદ સ્વામી સાથે અતિશય હેત થઈ ગયું હતું. સ્વામીના ધામમાં જવાના સમાચારથી તેઓ બહુ જ ઉદાસ થઈ ગયા અને તેમને શરીરે તાવ આવી ગયો.

રાત્રે ગોપાળાનંદ સ્વામીએ સ્વખમાં દર્શન આપી વાત કરી : ‘અમોએ તમને કહ્યું હતું કે ત્યાંથી થવું હોય તો જૂનાગઢ જજો.’ એમ કહી સ્વામી અદશ્ય થઈ ગયા.

સવારે જગીને જગ્ગા ભક્તે ઘરનો ત્યાગ કરવાનો દદ નિર્ધાર કરી લીધો. સંવત ૧૮૦૮માં જૂનાગઢ તરફ ચાલી નીકલ્યા.

જગ્ગા ભક્ત જૂનાગઢ ગયા અને ગુણાતીતાનંદ સ્વામીને પોતાનું સર્વ વૃત્તાંત કહ્યું. ગુણાતીતાનંદ સ્વામી ઘડા જ રાજુ થયા, પરંતુ તેમના પિતા રાધવ ભક્ત તેમને શોધવા ગઢે આવ્યા. અહીં જગ્ગા ભક્ત ન મળ્યા એટલે જૂનાગઢ જવા તૈયાર થયા. ગઢાના મહંત મહાપુરુષદાસજીએ આચાર્યશ્રી રધુવીરજ મહારાજ ઉપર ભલામણનો પત્ર લખી આપ્યો. તે પત્ર લઈ રાધવ ભક્ત જૂનાગઢ આવ્યા.

સ્વામીએ તરત જ જગ્ગા ભક્તને કહ્યું : ‘જગ્ગા ભક્ત ! તમારે તો આણ્યું આવ્યું ?’

આ સાંભળી જગ્ગા ભક્ત મૂંજાયા. તેમણે મનમાં દદ નિર્ધાર કરી રાખ્યો હતો કે ‘કોટિ કલ્પે ગૃહસ્થને માર્ગ ચાલવું નથી.’

પછી સ્વામીએ કહ્યું : ‘આ ફેરે જઈ આવો.’

તરત જ જગ્ગા ભક્તે વિચાર કર્યો કે ‘આચાર્ય મહારાજ સુધી આ વાત જશે તો બહુ ઉપાધિ થશે અને વાત વણસી જશે.’ તેથી પોતે સામેથી પિતાને કહ્યું : ‘તમે મને તેડવા આવ્યા તે બહુ સારું કર્યું. હું તો ક્યારનો વાટ જોઈને જ બેઠો હતો કે કોઈ તેડવા આવે તો સારું. ચાલો, હું તમારી સાથે આવું છું. ઘેર બેઠાં બેઠાં ભજન કરોશું.’

રાધવ ભક્તે આચાર્ય મહારાજને આપવાની ચિઠ્પીની યાદી આપી ત્યારે જગ્ગા ભક્તે કહ્યું કે ‘કાગળનું કાંઈ કામ નથી, હું ઘેર આવવા તૈયાર છું.’ એમ કહી કાગળ ફાડી નાંખ્યો.

રાધવ ભક્ત બે દિવસ જૂનાગઢ રહી, સ્વામીની રજ લઈ જગ્ગા ભક્ત

સાથે વેર આવ્યા.

રસ્તામાં ખારચિયું ગામ આવું. રાત્રે સૌ સૂતા હતા અને મણિધર સાપ છાપેથી નીચે આવ્યો. સૌ ગબરાઈ ગયા. તે વખતે જાગા ભક્તે તેના સામું જોઈ કહ્યું : ‘તારે માર્ગ ચાલ્યો જા.’ તરત જ તે સર્પ સીધો ચાલ્યો ગયો.

તેમનાં માતા-પિતાને તથા પત્ની અમરબાઈને જાગા ભક્ત પ્રત્યે અહોભાવ તો હતો જ, પણ ઉપરના બનાવથી તે વધુ દઢ થયો.

તેમનાં પત્નીને થયું કે ‘જાગા ભક્તને ત્યાગી થવામાં પોતે જ અંતરાય-રૂપ છે.’ તેથી એક દિવસ રાઘવ ભક્તની રૂબરૂમાં જ જાગા ભક્તને કહ્યું : ‘મારાથી તમારો કોઈ અપરાધ થયો હોય તો ક્ષમા કરશો. તમને ત્યાગી થવા માટે હું ખુશીથી હા પાડું છું ને હું પણ સાંઘ્યયોગી બાઈઓનાં વર્તમાન પાળીને શ્રીજીમહારાજનું ભજન કરીશ.’

આ વચ્ચનો સાંભળી રાઘવ ભક્તે અતિ પ્રેમથી ગદ્ગાદ થઈને કહ્યું : ‘મને પણ એક વખત ગોપાળાનંદ સ્વામીએ મર્મમાં કહ્યું હતું કે તમારા દીકરા અનંતનો ઉદ્ધાર કરશે.’

એમ કહી ફરી બોલ્યા : ‘તમે તો ભગવાનના મહાન ભક્તરાજ છો. માટે તમારે ત્યાગી થવું હોય તો સુખેથી જૂનાગઢ જાઓ. અમારી એટલી પ્રાર્થના છે કે અમારા અંતકાળ વખતે શ્રીજીમહારાજ અમને તેડવા પધારે.’

એવી રીતે સર્વની સંમતિ લઈ જાગા ભક્ત જૂનાગઢ આવ્યા. દીક્ષા ગ્રહણ કરી સ્વામીની સેવામાં રહ્યા.

સંવત ૧૯૧૦ના શિયાળામાં આચાર્યશ્રી રધુવીરજ મહારાજ જૂનાગઢ પધાર્યા. સાંખડાવદરના બીડમાં મંદિરનું એંસી હજાર પૂળા ખડ પડ્યું હતું. તે સાચવવાનાં હતું. સ્વામીને તેની ચિંતા હતી. તેથી સ્વામીએ કેટલાક ભગતોને સાંખડાવદરના બીડમાં જવા કહ્યું. આચાર્ય મહારાજની હાજરીમાં મંદિરમાં રોજ રસોઈઓ થતી હોય તથા કથાવાર્તા થતી હોય તે છોડીને ત્યાં જવા કોણ તૈયાર થાય ?

જ્યારે સ્વામીએ જાગા ભક્તને પૂછ્યું કે ‘તમે સાંખડાવદરના બીડમાં જશો ?’ ત્યારે જાગા ભક્તે તો ગદ્ગાદ થઈને કહ્યું : ‘હે સ્વામી ! મને તો ‘જા’ એમ જ કહેવું. હું તો આપનો જ સેવક છું. તેથી મારે તો આપની આજ્ઞા એ જ સમૈયો છે.’

સ્વામીની આજ્ઞાથી એક સેવકને લઈ જગ્ગા ભક્ત સાંખડાવદરના બીડમાં ગયા.

જૂનાગઢમાં આચાર્ય મહારાજ સત્તર દિવસ રહ્યા. જગ્ગા ભક્ત સ્વામીની અનુવૃત્તિ પાળી બીડમાં ખડ સાચવવા રહ્યા. ત્યાં શ્રીજમહારાજે તેમને અખંડ દર્શન દઈ ઘણો આનંદ કરાવ્યો. સ્વામીએ તેમને જતી વખતે કહ્યું હતું કે ‘અમે જે જે આજ્ઞા કરીએ છીએ તેમાં ભગવાનની મૂર્તિ આપીએ છીએ.’ એમ જગ્ગા ભક્તને મહારાજની મૂર્તિનું સુખ આપ્યું.

જ્યારે રઘુવીરજી મહારાજને જૂનાગઢથી નીકળવાનું હતું ત્યારે સ્વામીએ બે પાર્ષદ મોકલી જગ્ગા ભક્તને તેડાવ્યા. જગ્ગા ભક્તને જોઈને સ્વામીએ રઘુવીરજી મહારાજને તેમની ઓળખાણ કરાવતાં કહ્યું : ‘આ જગ્ગા ભક્ત અમારી આજ્ઞાથી સમૈયાનો કે દર્શનનો લોભ છોડીને સત્તર દિવસ સુધી બીડ સાચવવા રહ્યા.’

આ વાત સાંભળી આચાર્ય મહારાજ બહુ રાજ થયા અને તેમને છાતીમાં ચરણારવિંદ આપીને મળ્યા અને કહ્યું : ‘સ્વામીને રાજ કર્યા તે સાક્ષાત શ્રીજમહારાજને તમે રાજ કર્યા છે. એ બેમાં ફેર સમજવો નહીં.’

ત્યારે સ્વામીએ કહ્યું : ‘આ જગ્ગા ભક્ત તો અમારા ખરા સેવક છે, નહીં તો આવી આજ્ઞા સાધારણથી પળાય જ નહીં.’

એક દિવસ જગ્ગા ભક્ત અંતરમાં જરા ઉદાસ થઈ ગયા. સ્વામી પાસે આવ્યા અને કહ્યું : ‘પાછોતરો (પાછળથી) દેહ આવ્યો તેથી શ્રીજમહારાજનાં દર્શન થયાં નહીં અને મહારાજની મૂર્તિનું સુખ લેવાયું નહીં. તેથી અંતરમાં ઉદાસીનતા રહે છે.’

સ્વામી કહે : ‘મહારાજની મૂર્તિનાં ચાર સુખ છે – દર્શન, પ્રસાદી, વાતું ને મળવું. એ ચારે સુખ આજ્ઞથી મારે તમને આપવાં. તમને શ્રીજમહારાજનો આકાર દેખાતો નથી, પણ શ્રીજમહારાજ આ સ્વરૂપ દ્વારા અખંડ પ્રગટ છે.’

આ વાત સાંભળી જગ્ગા ભક્તને ઘણો જ આનંદ થયો ને મહારાજ સત્સંગમાં કદી પરોક્ષ થતા જ નથી એ વાતની વિશેષ દફ્તા થઈ. ઉદાસીનતા ટળી ગઈ.

બાબરિયાવાડમાં સ્વામી તથા સંતો બારપટોળી જતા હતા. સ્વામી ગાડામાં બેઠા હતા. જગ્ગા ભક્ત અને સંતો પણ જૂનાગઢથી વરતાલ જતા

હતા. તે અહીં બેગા થયા. સંતોએ સ્વામીને હાર પહેરાવ્યો. સ્વામી સર્વને મળ્યા અને ગાડામાં બેઠાં બેઠાં જાગા ભક્તને દાખ્લી દ્વારે મળ્યા અને પૂછ્યું : ‘અંતરે સુખી છો ને ?’

જૂનાગઢમાં સ્વામી જાગા ભક્તને સીતેર વખત મળ્યા હતા અને એક મહિનામાં ચાલીસ વખત મળ્યા હતા, પણ તે કરતાં પણ વધુ સુખ આ પ્રસંગે દાખ્લી દ્વારા મળીને સ્વામીએ તેમને આપ્યું.

અહીં સ્વામીએ બપોરની સભામાં યોગેશ્વરદાસ સ્વામી પાસે ગઢા પ્રથમ પ્રકરણનું હુંમું વચ્ચનામૃત વંચાવી ઘણી વાતો કરી : ‘ભગવાનના ભક્તને આ લોકમાં દુઃખ આવે છે કારણ કે આ લોક જ દુઃખદાયી છે.’ એમ કહી સ્વામીએ જાગા ભક્તને કહ્યું : ‘તમને જે દુઃખ આવે છે તે સૌ તમને મારા જાણીને દુઃખ આપે છે, પણ મારા મટી જાઓ તો કોઈ તમને કહેશે નહીં. આ વચ્ચનામૃત તમારું કરી રાખજો.’

જાગા ભક્ત તો આ સાંભળી ગદ્દગદ થઈ ગયા. તેમણે કહ્યું : ‘હે સ્વામી ! તમારા તો એક શ્રીજમહારાજ છે, હું તો તમારો નથી. છતાં આપે દ્યા કરી પોતાનો માન્યો છે, તો નભાવજો.’

તેમનાં આવાં દીનવચન સાંભળીને સ્વામી રાજુ થયા.

પછી સ્વામી બોલ્યા : ‘બીજા રોજ તમને ટોકે તે મારાથી ખમાતું નથી. માટે તમે જૂનાગઢ જાઓ.’

ત્યારે જાગા ભક્તે કહ્યું : ‘સ્વામી ! મને જે કહેવું હોય તે ભલે કહે. મેં કેટલુંક તો લોકને માથે નાખ્યું છે, કારણ કે આ લોક દુઃખરૂપ છે. કેટલુંક દુઃખ આ પંડને માથે નાખ્યું છે, કારણ કે આ દેહ પણ દુઃખરૂપ છે. અને કેટલુંક રજોગુણા, તમોગુણાના વેગ ઊઠે એટલે દુઃખ જેવું લાગે છે. માટે દુઃખ થશે તો દેહને કે સ્વભાવને થશે, પણ મને તો જરાય દુઃખ થશે નહીં. મારે તો આપની મરજી પ્રમાણે જ વર્તવું છે.’

ત્યારે સ્વામીએ કહ્યું કે ‘તમારા સેવકોને પણ આ પ્રમાણે સમજાવી રાખ્યું હોય તો ભેગા આવો. અમારે વાંધો નથી.’

સ્વામી જૂનાગઢમાં હતા તે દરમિયાન જાગા ભક્તને દર્શન, પ્રસાદી, વાતું અને મળવું – આ ચારે પ્રકારે અપાર સુખ આપ્યું હતું.

સ્વામીના અંતર્ધાન થયા પછી જાગા ભક્ત જૂનાગઢમાં જ રહેતા.

સ્વામીનો સાડા ચૌદ વર્ષ સુધી સમાગમ કર્યો. સ્વામીએ તો જૂનાગઢમાં તેમજ સોરઠ દેશના હરિબક્તોને ચાલીસ વરસ સુધી ઘણી વાતો કરી હતી. તેમાં જગ્યા ભક્તે પણ સ્વામીના સમાગમમાં આવ્યા પછી આ સમાગમનો લાભ લીધો હતો અને તેમની વાતો લખી લીધી હતી, જે ‘સ્વામીની વાતું’ના ગ્રીજા પ્રકરણમાં પ્રસિદ્ધ થઈ છે. ગુણાતીતાનંદ સ્વામીનો અભિપ્રાય જાણવા માટે એ વાતો મોટું સાધન છે. મુમુક્ષુને માટે અમૂલ્ય મૂડી છે અને બ્રહ્મભાવને પમાડી મૂકે તેવી અદ્ભુત આ વાતો છે.

જગ્યા ભક્ત આચાર્ય મહારાજની આજ્ઞાથી જૂનાગઢ વિભાગમાં સંત-મંડળ સાથે ફરવા પણ જતા. આમ, તેમણે સોરઠમાં હરિબક્તોને વર્ષો સુધી વાતો કરી, અપાર સુખ આખ્યું હતું. તેમની વાતોમાં સોરઠ દેશના હરિબક્તોને ગુણાતીતાનંદ સ્વામીની વાતોના જેવું સુખ આવતું અને સમાસ બહુ થતો. તેથી બાળમુકુંદ સ્વામી, કૃષ્ણચરણ સ્વામી, માધવચરણ સ્વામી, માધવપ્રિય સ્વામી, નારાયણચરણ સ્વામી વગેરે સંતો ગામડાંઓમાં વિચરણ દરમિયાન મહિમાપૂર્વક તેમને સાથે ફેરવતા.

તેમની ઉપદેશની શૈલી સાદી પણ સચોટ અને હદ્યવેધક હતી. તેથી નાના-મોટા સૌ હરિબક્તોનાં હદ્ય પરિવર્તન થઈ જતાં. ‘શ્રીજમહારાજ સર્વ અવતારના અવતારી અને સર્વ કારણાના કારણ પરબ્રહ્મ પુરુષોત્તમ નારાયણ છે તથા ગુણાતીતાનંદ સ્વામી શ્રીજમહારાજના આદર્શ ભક્ત તથા મહારાજને રહેવાનું ધામ છે’ – એ નિષ્ઠા દંડ કરાવી, અનેકને મોક્ષમાર્ગ તેમણે વાળ્યા હતા.

તેમનું અણિશુદ્ધ વર્તન ત્યાગીઓને પણ અનુકરણીય હતું. પાર્ષ્ડ પંક્તિમાં હોવા છીતાં અષ્ટ પ્રકારે સ્ત્રી-ધનનો ત્યાગ તેઓ રાખતા. સાજા-માંદે અપવાદ સિવાય નિરંતર પંક્તિમાં બપોરના એક વખત જ જમતા. મંદિરની પાંચે સમયની કથામાં પોતે હાજરી આપતા અને જે મુમુક્ષુ ત્યાં બેઠા હોય તેમને વાતો કરી રાજુ કરતા.

સ્વામી જગ્યા ભક્ત અત્યંત ગરીબ પ્રકૃતિના હતા. વાતોના પ્રસંગે તેઓ કહેતા : ‘પારકી કિયા, પારકો આકાર કે પારકા દોષ જોવા નહીં.’

તેમને સૌ સંત-હરિબક્તોનો અપાર મહિમા હતો. સૌને તેઓ સ્વામી-સ્વરૂપ જ દેખાતા. શાસ્ત્રીજ મહારાજ પાસે અક્ષરપુરુષોત્તમની નિષ્ઠાવાળા

ગુજરાતના હરિબક્તોની નામાવલિ તેમણે લખાવી લીધી હતી; જેનો તેઓ પૂજા પછી નિત્ય પા� કરતા. આવું મહિમાનું તેમનું અદ્ભુત અંગ હતું !

તેઓ કહેતા કે ‘અવગુણ લેવાનું મન થાય તો આપણા દેહનો, જાતિનો અને સ્વભાવનો અવગુણ લેવો, પણ ભગવાનના ભક્તનો તો અવગુણ લેવો જ નહીં. અમે સ્વામી બેગા રહ્યા પણ કોઈ દિવસ તેમને ઓશિયાળા કર્યા નથી; તેમ આપણે મોટાપુરુષને કદાપિ ઓશિયાળા ન કરવા, પણ તેમના ઓશિયાળા થઈને રહેવું.’

તેઓ સદા કહેતા : ‘સંત-સમાગમ કરવો, જડ-ચૈતન્યનો વિવેક જાગવો, પંચવિષય, દેહાભિમાન અને અવળો પક્ષ મૂકવા, ભગવાનનું સ્વરૂપ સમજવું અને બ્રહ્મ થઈ પરબ્રહ્મને રાખવા.’

તેમનો અત્યંત મહિમા પ્રવર્ત્યો હતો અને ઘણા શિષ્યો તેમને આસને સમાગમ માટે આવતા. નાગર બ્રાહ્મણા, લોહાણા, કણબી, કડિયા, ગરાસિયા વગેરે સર્વ જ્ઞાતિઓના હરિબક્તો તેમના સમાગમનો લાભ લેતા હતા અને તેમને વિષે સૌને ગુરુભાવ હતો, તેથી તેમના શિષ્યો તેમને ભગવાન સમજે છે એવી ખોટી વાતો દેખીઓએ ઉડાવી.

આ સંબંધી એક નાગર હરિબક્તે તેમને જ્યારે પૂછ્યું ત્યારે તેમણે કહ્યું : ‘ભગવાન તો એક સહજાનંદ સ્વામી છે, પરંતુ તેમના સંબંધે અને અક્ષરબ્રહ્મ ગુણાતીતાનંદ સ્વામીના સંબંધે મુમુક્ષુઓ ભક્ત બને છે, સંત બને છે અને એકાંતિક સ્થિતિ પ્રાપ્ત કરે છે, પણ ભગવાન તો કોઈ થઈ શકતું જ નથી.’

‘ગુણાતીતાનંદ સ્વામી મૂળ અક્ષર છે, શ્રીજમહારાજને રહેવાનું ધામ છે અને સ્વામીને યથાર્થ ઓળખ્યા વગર ધામમાં જવાશે નહીં’ – એવી વાતો ગુણાતીતાનંદ સ્વામીના વખતમાં ભગતજી મહારાજ છિદેયોક કરતા. આ શુદ્ધ ઉપાસનાના પ્રવર્તનમાં સ્વામી જાગા ભક્તનો ફાળો પણ અમૂલ્ય હતો. તેમણે પણ આ રહસ્યમય વાતો પોતાના હેતવાળા અનેક સંત-હરિબક્તોને કરી હતી અને તે પ્રમાણે અક્ષરપુરુષોત્તમની ઉપાસનાનો ઉદ્ઘોષ ગુજરાત તથા કાઠિયાવાડમાં થયો હતો.

સંવત ૧૮૫૩માં જૂનાગઢમાં જન્માષ્ટમીનો સમૈયો અદ્ભુત રીતે ઉજવાયો. ભગતજી મહારાજ તથા સ્વામી જાગા ભક્ત બહુ વર્ષો પછી મળ્યા. ગુણાતીતાનંદ સ્વામી વખતના જૂના જૂના પ્રસંગો યાદ કરી ખૂબ આનંદ કર્યો.

હરિભક્તો પણ બહુ જ રાજુ થયા.

આવી સત્સંગની ભરજુવાની જોઈને જગ્યા ભક્તને અંતરમાં થયું કે ‘હવે સત્સંગમાં અક્ષરપુરુષોત્તમની મૂર્તિઓ બેસે તો કોઈને ઉપાસનામાં સંશય ન રહે.’

તેથી કોઈએ જ્ઞાની જ્ઞાની આચાર્ય શ્રી વિહારીલાલજી મહારાજને કહેવરાયું કે ‘તમે જો અક્ષરપુરુષોત્તમની જોટે મૂર્તિ પધરાવો અને સત્સંગિજીવન જેવો અક્ષરપુરુષોત્તમના મહિમાનો ગ્રંથ કરાવો તો મહાપુરુષ જેવો દીકરો મહારાજ આપે.’

વિહારીલાલજી મહારાજ નિર્વશ હતા, તેથી દીકરાની લાલચે જરૂર આ વાત માનશે એવી જગ્યા ભક્તને શ્રદ્ધા હતી; પણ જગ્યા ભક્તની વાત આચાર્ય મહારાજ સ્વીકારી ન શક્યા. જ્ઞાની વાત કરી પાછા આવ્યા ત્યારે તેમના પગ ઢીલા ઢીડા.

શાસ્ત્રીજી મહારાજે પૂછ્યું : ‘શું થયું ?’

જ્ઞાની બધી હકીકત કહી : ‘મહારાજ કહે છે – જગ્યા ભક્ત તો વચનસિદ્ધ પુરુષ છે અને એ કહે તો મહાપુરુષ જેવો દીકરો થાય એ સાચું, પણ આ બેખ – ત્યાંગી આગળ મારું કાંઈ ચાલે નહીં. મારાથી તે ન બને.’

જગ્યા ભક્તને એકદમ કોઈ ગોળી મારે ને વસમું લાગે તેવું વસમું લાગ્યું. પંદર મિનિટ તો કાંઈ બોલ્યા નહીં. પછી શાસ્ત્રીજી મહારાજને કહે : ‘મને એમ કે છોકરા માટે લોકો લાખો રૂપિયા ખર્ચે છે, જોખીઓ બોલાવે છે ને ખર્ચે છે, તો આપણે છોકરો આપીશું તો જરૂર હા પાઉશો ને જોટે મૂર્તિ બેસશે, પણ ના પાડી.’ તેઓ બહુ ઉદાસ થઈ ગયા.

થોડી વાર પછી શાસ્ત્રીજી મહારાજને તેમણે કહ્યું : ‘તું ન કરે ?’

ત્યારે શાસ્ત્રીજી મહારાજે કહ્યું : ‘અમારે તો એવું કે એક પૈસાનું પતું કોઈએ પાસે લેવા જઈએ ત્યારે કોઈએ હજારો પ્રશ્નો પૂછે, ‘તમારે ક્યાં વિવાહ છે ? ક્યાં લગ્ન કરવાં છે ? ક્યાં કાગળ લખવા છે ?’ એક પૈસાનું પતું જોઈતું હોય તો આ દશા છે. તો મંદિર તો ક્યાંથી બને ? એ તો રાજાનું કામ કાં આચાર્યનું કામ.’

ત્યારે જગ્યા ભક્ત કહે : ‘તમે સંકલ્પ જેટલા કરો તેટલા અમારે સિદ્ધ કરવા. માટે તમે સંકલ્પ કરો કે મારે કરવું છે. ભગતજી મળ્યા છે ને એમનો

રાજ્યો છે તેથી આ થઈ જશે.’

તે સાંભળી શાસ્ત્રીજી મહારાજે કહ્યું : ‘તો સારું.’

આથી, જાગા ભક્ત બહુ જ રાજી થયા અને મંદિરોમાં અક્ષર-પુરુષોત્તમની જોટે મૂર્તિઓ બેસી ગઈ હોય તેવો આનંદ તેમણે અનુભવ્યો.

સંવત ૧૯૪૪માં જૂનાગઢના નવાબને ત્યાં લગ્ન પ્રસંગ હતો. આ પ્રસંગે રાજ્યના આમંત્રણથી દ્રાવિડ દેશના કમળનયન શાસ્ત્રી જૂનાગઢ આવ્યા હતા. પવિત્રતા જળવાય અને વાતચીતમાં સુગમતા રહે તેથી તેમણે કોઈ શાસ્ત્રી સાથે રહેવાનો વિચાર કર્યો. એવા શાસ્ત્રી સ્વામિનારાયણ મંદિરમાં હતા. એટલે તેમને ત્યાં ઉતારો આપવામાં આવ્યો. કોઠારી જ્ઞાનીને કામ પ્રસંગે વેરાવળ જવું પડે તેમ હતું. તેથી પોતાના સ્નેહી શાસ્ત્રીજી મહારાજને આ પરદેશી શાસ્ત્રીની ભલામણ કરીને ગયા.

સ્વામિનારાયણ મંદિરનું પવિત્ર વાતાવરણ તથા સ્ત્રી-ધનના ત્યાગી સાધુઓનાં દર્શન કરી શાસ્ત્રીને ઘણો જ આનંદ થયો. તેમની ઇન્દ્રિયોની વૃત્તિઓના વેગ શમી ગયા. ચિત્તમાં એક પ્રકારનો અપૂર્વ આનંદ અનુભવવા લાગ્યા. તેમણે મનમાં વિચાર કર્યો કે ‘મેં આખા હિન્દુસ્તાનમાં યાત્રા કરી છે, મોટાં મોટાં મંદિરો જોયાં છે, પણ આવી હૈવી શાંતિનો અનુભવ થયો નથી. તે શાંતિ આ શાસ્ત્રી યજ્ઞપુરુષદાસના સંગથી થાય છે. માટે આ જરૂર બ્રહ્મનિષ્ઠ હોવા જોઈએ અને તેમને કોઈ મહાસમર્થ ગુરુ મખ્યા હોવા જોઈએ.’

એમ વિચાર કરી, દ્રાવિડી શાસ્ત્રીએ શાસ્ત્રીજી મહારાજને પૂછ્યું કે ‘હે સ્વામીજી ! તમારી વાતોથી સૌને આનંદ આવે છે. વળી, તમારાં દર્શનથી પણ ઘણો આનંદ થાય છે. આ આનંદ ભગવાનનો છે. માટે મને લાગે છે કે તેમને કંઈ તો ભગવાન અથવા કોઈ મહાત્માનો યોગ થયો છે. તો તે મહાત્મા પુરુષનાં દર્શન મને કરાવશો ?’

પરદેશી વિદ્વાનનો આવો પ્રશ્ન સાંભળી શાસ્ત્રી યજ્ઞપુરુષદાસ વિચારમાં પડી ગયા. તેમને થયું કે ‘આ શાસ્ત્રીને જાગા ભક્તને વિષે કદાચ મહાત્માપણાની પ્રતીતિ આવવી મુશ્કેલ છે.’ તેથી તેઓ તેમને પ્રથમ મોટા સદ્ગુરુઓ પાસે લઈ ગયા. દરેકની ઓળખાણ કરાવી ને ખૂબ મહિમા કર્યો, પરંતુ આ શાસ્ત્રી વિચક્ષણ હતા. તેમણે કહ્યું : ‘આ સંતો મોટા ખરા, પણ તમારા ગુરુ - જેના તમે કૃપાપાત્ર શિષ્ય છો, તે કોણ છે તે ઓળખાણ

કરાવી નહીં.’

ત્યારે શાસ્ત્રીજી મહારાજ તેમને સભામંડપને મેળે લઈ ગયા. ત્યાં સ્વામી જગ્ગા ભક્ત બિરાજ્યા હતા. સ્વામીએ કહ્યું : ‘આમની કૃપાથી મને અંતરમાં અખંડ શાંતિ વર્ત છે, પરંતુ તે શેતાંબરી છે તેથી પ્રથમ બતાવ્યા નહીં.’

દ્રાવિડી શાસ્ત્રી જગ્ગા ભક્તનાં દર્શનથી ઘણા જ રજી થયા. આ પ્રસંગે તેમણે જગ્ગા ભક્તને સંસ્કૃતમાં પ્રશ્નો પૂછ્યા. શાસ્ત્રીજી મહારાજે તે તેમને ગુજરાતીમાં સમજાવ્યા. પછી જગ્ગા ભક્તે તેનો ઉત્તર ગુજરાતીમાં કર્યો. તે શાસ્ત્રીજી મહારાજે તેમને સંસ્કૃતમાં સમજાવ્યું. આ પ્રમાણે વચનામૃત ગઢા પ્રથમ પ્રકરણ પછ અને ગઢા મધ્ય પ્રકરણ પછ ઉપર જગ્ગા ભક્તે વાતો કરી, તે સાંભળીને કમળનયન શાસ્ત્રીને અંતરમાં અપાર શાંતિ થઈ ગઈ. સાચા મહાત્મા આ જ છે - તેવી તેમના અંતરમાં પ્રતીતિ થઈ.

આવી અદ્ભુત પ્રતિભાવાળા સ્વામી જગ્ગા ભક્તનું જીવનકાર્ય હવે પૂરું થતું હતું. જૂનાગઢના મંદિરમાં ત્યાગી થઈને સતત અડતાલીસ વર્ષ રહ્યા ને ગામડે ફરી અનેકને સન્માર્ગ વાળીને ઉપાસનાનું રહસ્ય સમજાવ્યું. તેમની દૃષ્ટિ હંમેશાં ટળેલી રહેતી.

પોતે ઘણુંખરું પહેરણ કે ટૂંકું કેરિયું પહેરતા ને માથે લાંબો રૂમાલ બાંધતા. ધોતિયું ઊંચું પહેરવાની ટેવ હતી. કોઈ કોઈ વખત બેટ પણ વાળતા. પાર્શ્વ પંક્તિમાં હોવા છતાં ત્યાગી સાધુની જેમ જોડ વગર કદ્દી એકલા બહાર જતા નહીં. ચાલતાં ચાલતાં જમણે હાથે માળા વીંટાળતા અને હાથમાં પરોણો રાખતા.

ભગતજી મહારાજ ધામમાં પધાર્યા ત્યારે છેલ્લી સેવાનો લાભ ન મળ્યો તેથી શાસ્ત્રીજી મહારાજને દુઃખ થયું હતું. તે વખતે સ્વામી જગ્ગા ભક્તે કોલ આપ્યો હતો કે ‘મારા અંત સમે તમને હું મારી પાસે તેડાવી લઈશ.’

સંવત ૧૯૫૭ના માગશર મહિનામાં સ્વામી જગ્ગા ભક્તને શરીરે ઢીક રહેતું નહોતું. ડાંગરાના હરિભક્તોએ હવાફેર માટે ડાંગરા પધારવા વિનંતિ કરી. તેથી તેઓ ડાંગરા પધાર્યા, પણ મંદવાડ તો ચાલુ જ રહ્યો. રાજકોટથી કૃષ્ણજી અદા તથા બીજા હેતવાળા તમામ હરિભક્તો આવી ગયા હતા. તે વખતે સ્વામી જગ્ગા ભક્તે શાસ્ત્રીજી મહારાજને તાર કરી તેડાવવા આજ્ઞા કરી.

શાસ્ત્રીજી મહારાજ પ્રભુદાસ કોઠારી સાથે સારંગપુર મંદિરનાં લાકડાં

લેવા બોટાદ પધાર્યા હતા. તે વખતે સારંગપુરથી પાર્ષ્ણ આવી તાર આપો : ‘અત્યંત ગંભીર માંદગી ગ્રહણ કરી છે ને તમને બહુ જ યાદ કરે છે, તો તાત્કાલિક ડાંગરા આવો.’

આ સમાચાર વાંચી શાસ્ત્રીજી મહારાજે ભાવનગર જવાનું બંધ કરી, તરત જ તે પાળાને ઘોડા ઉપર સારંગપુર મોકલ્યો. પોતાનું પતર તથા પૂજા-ધોતિયાં મંગાવ્યાં અને એક નાના સાધુને લઈને તે જ દિવસે બોટાદથી સીધા ડાંગરા પધાર્યા.

મહા સુદુ ઉના શાસ્ત્રીજી મહારાજ ડાંગરા પહોંચ્યા. સ્વામી જાગા ભક્તે ગંભીર મંદવાડ ગ્રહણ કર્યો હતો. કોઈને પણ પોતાના ઓરડામાં આવવાની બંધી કરી હતી. છતાં સૂચના આપી રાખી હતી કે ‘શાસ્ત્રી યજ્ઞપુરુષદાસ આવે તો મારી પાસે તરત લાવજો.’ આ સૂચના અનુસાર શાસ્ત્રીજી મહારાજને તરત જ તેમની પાસે લઈ ગયા.

જાગા ભક્ત ખાટલામાં બેઠા થઈ ગયા. અતિ વહાલથી શાસ્ત્રીજી મહારાજને બેટ્યા. જાગા ભક્તની આ અંતિમ અવસ્થા છે એ શાસ્ત્રીજી મહારાજ સમજ ગયા અને તેમની આંખોમાંથી આંસુની ધારા ચાલી. જાગા ભક્તે શાસ્ત્રીજી મહારાજને ખૂબ સાંત્વન આપ્યું : ‘અમારું કાર્ય હવે પૂરું થયું છે. માટે મહારાજ ધામમાં તેડી જાય છે. હવે તમે કામ શરૂ કરશો. મહારાજ અને સ્વામી તમારી મદદમાં ભગ્ને અને સુખિયા કરશો.’ એમ કહી શાંતિ પમાડી.

સ્વામી જાગા ભક્તે શાસ્ત્રીજી મહારાજને આપેલ કોલ મુજબ બે દિવસ પોતાની સેવાનું અપાર સુખ આપ્યું. દશમની રાત્રે સૌ હરિભક્તો બેઠા હતા તે વખતે જાગા ભક્ત ટોલિયામાં એકદમ બેઠા થઈ ગયા અને ‘જ્ય સ્વામિનારાયણ’ કહી, સ્વતંત્ર થક ધામમાં પધારી ગયા.

અક્ષરબ્રહ્મ શ્રીગુણાતીતાનંદ સ્વામીને સેવીને તેમની અપાર પ્રસન્નતા પ્રાપ્ત કરી હતી, એવા સ્વામી જાગા ભક્તના ધામમાં જવાથી સત્સંગમાં ધણી જ ખોટ પડી.

તેમના દેહનું ખોડખોપચારે સૌઅં પૂજન કર્યું. નવાં વસ્ત્ર, નવી કંઠી પહેરાવી, ફૂલોના હારથી શાણગાર કરી, પ્રથમ શાસ્ત્રીજી મહારાજે અને ત્યારબાદ સૌઅં વારાફરતી આરતી ઉતારી. તેમના દેહને પાલખીમાં પદ્ધરાવી

ગામબહાર હાલ જ્યાં સમાધિ સ્થાન છે તે જગ્યાએ અજિસંસ્કાર કર્યો.

શ્રી અક્ષરપુરુષોત્તમની શુદ્ધ ઉપાસના પ્રવર્તનમાં સ્વામી જગા ભક્તનો ફાળો અમૂલ્ય છે.





શ્રી કૃપાલન અદા

શ્રી કૃષ્ણજી અદા

કૃષ્ણજી અદા અર્થાત કરસનજીભાઈ ઈન્ડ્રજી વ્યાસ, મૂળ મેવાસાના રહીશ હતા. તેમના પિતામહ (દાદા) મુક્તરાજ કડવા વ્યાસ રામાનંદ સ્વામીના યોગમાં આવ્યા હતા. રામાનંદ સ્વામીએ તેમને પરબ્રહ્મ પુરુષોત્તમ શ્રી સહજાનંદ સ્વામીની ઓળખાણ કરાવી હતી.

કડવા વ્યાસ સદાચારી બ્રાહ્મજી, સારા વિદ્વાન અને જ્યોતિષ શાસ્ત્રના જ્ઞાનકાર હતા. સ્વામીનારાયણ ભગવાનના પ્રસંગથી તેઓ બીજા મંત્રોનો ત્યાગ કરી, અખંડ ‘સ્વામીનારાયણ’ મહામંત્રનો જાપ કરતા.

આવા ઉત્તમ બ્રાહ્મજી કુળમાં ઈન્ડ્રજી વ્યાસનો જન્મ થયો. તેઓ બાળપણથી જ સંસ્કારી હતા. વ્યવહારમાં રહેવા છતાં સંસારમાં અનાસક્ત-ભાવે તેઓ રહેતા. તેમને બે પુત્રરત્નની પ્રાપ્તિ થઈ હતી. મોટા પુત્રનું હરજીવનભાઈ તથા નાના પુત્રનું નામ કરસનજીભાઈ.

કરસનજીભાઈનો જન્મ સંવત ૧૮૮૦માં શ્રાવણ સુદ પાંચમના રોજ થયો હતો. બંને ભાઈઓને બાળપણથી સત્સંગનો રંગ વારસામાં મળ્યો હતો. બંને વચ્ચે પરસ્પર ભાઈના હેત કરતાં પણ સત્સંગનું હેત વિશેષ હતું.

કરસનજીભાઈનાં લગ્ન અમૃતવેલના રહીશ અજરામર દવે અને પ્રેમબાનાં દીકરી લાડકીબા સાથે થયાં હતાં.

મેવાસાથી જૂનાગઢ પાસે જ હતું. તેથી આ ભાઈઓ મેવાસાના કેટલાક હરિભક્તો સાથે જૂનાગઢ અક્ષરબ્રહ્મ ગુણાતીતાનંદ સ્વામીનાં દર્શન કરવા ગયા. તે સમયે જૂનાગઢમાં સ્વામીની આજ્ઞાથી ભગતજી મહારાજે કથાવાર્તાનો અખાડો માંડ્યો હતો. ‘આ બેદું છે તે અક્ષર, સૂતું છે તે અક્ષર,’ એમ સ્વામી ‘મૂળ અક્ષર’ છે એવી મહિમાની અપાર વાતો તેઓ કરતા હતા. ‘સ્વામી અક્ષર છે – એમ સમજશો તો જ અક્ષરધામમાં જવાશે, નહીં તો નહીં જવાય.’

એવી હૃદયભેદક વાતો સાંભળી કરસનજીભાઈને મનમાં થયું કે ‘આ સ્વામી તો બહુ મોટા છે. તે કેટલાક દાતાત્રેય, જડભરત અને ઋષભદેવ જેવા કહે છે તે કેવા હશે?’

તે વખતે સભામાં એમનો સંકલ્પ જાણી ભગતજી મહારાજે તેમને

સ્વામી તરફ બતાવી કહ્યું : ‘આ બેઠા છે એ જ મૂળ અક્ષર છે અને મહારાજને રહેવાનું ધામ છે. ચાલો, સ્વામી પાસે. તેમની પાસે હું કહેવરાવું.’

તે વખતે સ્વામી બોલ્યા કે ‘આ પ્રાગજી કહે છે એમ જ છે.’

ત્યારે મેવાસાના હરિબક્તોના સંશય ટળી ગયા અને સ્વામીના સ્વરૂપનો તેમને નિશ્ચય થયો.

કરસનજીભાઈ સ્વામીના સમાગમમાં આવ્યા પછી એક વખત સ્વામીએ તેમના પિતા ઈન્દ્રજિભાઈને કહ્યું : ‘અહીં જૂનાગઢમાં બ્રહ્મચારી નાના છે. માટે તમે ત્યાગી થાઓ તો બ્રહ્મચારી કરીએ.’

ઈન્દ્રજિભાઈ દર વર્ષ એક માસ ગુણાતીતાનંદ સ્વામીનો સમાગમ કરતા, પરંતુ પુત્રો નાના હતા તેથી તેમણે સ્વામીને કહ્યું : ‘આ વહેવારની જવાબદારી છે તેનું શું કરવું ?’

સ્વામીએ કહ્યું : ‘તમારા બંને દીકરાનો વહેવાર અમારા માથે. તેમનો વહેવાર સ્વામીનારાયણ ભગવાન ચલાવશે. માટે તમે નચિંત થઈ, અહીં ત્યાગી થઈને રહો એવી અમારી ઈચ્છા છે.’

ઈન્દ્રજિભાઈને સ્વામીના વચનમાં વિશ્વાસ હતો. તેથી તરત જ બધો ભાર પોતાને શિરેથી ઉતારી નાખ્યો અને જૂનાગઢ આવ્યા. આચાર્ય મહારાજે તેમને દીક્ષા આપી અને સ્વામીએ તેમનું નામ ‘અંડાનંદ બ્રહ્મચારી’ રાખ્યું.

સ્વામી મેવાસા બે વખત પધાર્યા હતા. પહેલી વખત કરસનજીભાઈ મેવાસામાં ન હતા. બીજી વખત સંવત ૧૯૨૭માં છેલ્લે જૂનાગઢથી સ્વામી નીકળ્યા પછી વંથળી, ઉપલેટા, ધોરાજી વગેરે ગામોમાં ફરતાં ફરતાં મેવાસા પધાર્યા. સ્વામીને ગોંડળ જવાની ઉતાવળ હતી, પરંતુ કરસનજીભાઈ, હરજીવનભાઈ, શંકર મહારાજ, લુહાર કેશવજી, સુથાર મેઘજી તથા ઝીણો ઠક્કર – એ સૌ હરિબક્તોના અપાર પ્રેમને વશ થઈ બપોરે જમવા માટે રાજી થઈને રહ્યા. સ્વામીએ કહ્યું : ‘અમે જમીશું. તમે રસોઈ તૈયાર રાખજો. રોટલા કરજો પણ લાડુ કરશો નહીં. અમે કાલે સવારના પહોરમાં ત્યાં આવીશું અને જમીને ત્યાંથી ચાલીશું.’

બીજે દિવસે સ્વામી કંડોરાથી નીકળી વહેલી સવારે મેવાસા પહોંચી ગયા. કરસનજીભાઈ તથા હરજીવનભાઈએ રસોઈ તૈયાર કરી રાખી હતી. દરેક સંત-હરિબક્તને એક એક લાડુ આવે તેવી ગણતરી કરીને મોટા લાડુ

કર્યા હતા.

સ્વામી જમવા બેઠા. રોટલાથી ટાંકેલો ત્રાંબાનો ગ્રાસ લઈને તેઓ સ્વામી પાસે આવ્યા. સ્વામીએ રોટલા નીચે લાડુ જોઈને મીઠો ઠપકો આપ્યો. ત્યારબાદ હરગોવિંદાસજીએ પીરસવાનું શરૂ કર્યું. સંતોનાં પતરમાં બજ્બે લાડુ મૂકવા જતા હતા તે રોકીને સ્વામીએ કહ્યું : ‘બધાને એક એક લાડુ આપો. એકુકો ગણીને કર્યા છે.’

સ્વામી તો થોડો લાડુ ગ્રહણ કરી અડદની દાળ ને રોટલા જ જમ્યા. બપોરે કથા કરી, થોડો આરામ કરી, રજા લીધી.

આ પ્રમાણે કરસનજીભાઈએ ગુણાતીતાનંદ સ્વામીની સેવાનો આ અમૃત્ય લહાવો લઈ લીધો.

કરસનજીભાઈ તથા હરજીવનભાઈને સ્વામીએ આજ્ઞા કરી હતી કે ‘તમે રાજકોટ જાવ. ત્યાં યજમાનવૃત્તિ કરવી. મહારાજ તમારો વહેવાર ચલાવશે.’

આ પ્રમાણે આજ્ઞા થવાથી બંને ભાઈઓ રાજકોટ આવીને સ્થિર થયા. તે પહેલાં સ્વામીની આજ્ઞાથી જૂનાગઢ લહિયા તરીકે સેવા કરી હતી તેમજ તૈનાના મંદિરમાં દાકોરજની સેવા પણ તેમણે કરી હતી.

કરસનજીભાઈને ગ્રાસ પુત્રો હતા : વૈજનાથભાઈ, માધવલાલભાઈ તથા મોહનભાઈ. રાજકોટના મંદિરમાં તેઓ સવાર-સાંજ નિયમિત કથાવાર્તા કરતા. તેમની સબીજ અને સર્વદેશી વાતો સાંભળી સૌને અતિશય આનંદ થતો. તેથી જૂનાગઢના મોટા મોટા સદ્ગુરુઓ પણ તેમનો મહિમા સમજતા અને પ્રેમથી તેમની પાસે વાતો કરાવતા. કરસનજીભાઈની વાતોમાં ‘સ્વામી અક્ષર છે અને મહારાજ પુરુષોત્તમ છે’ એવી અક્ષરપુરુષોત્તમની શુદ્ધ સમજણનો પ્રવાહ ચાલ્યો આવતો.

તેઓ અત્યંત ગરીબ પ્રકૃતિના હતા. કીડી જેવા જીવને પણ કોઈ દિવસ તેમણે દુખબ્યો નથી. તેમની અતિ પ્રિય સાખી હતી :

‘નાને સે હો નાને રહીએ, જેસી નાની દૂબ;

ઘાસ ફીસ સબ ઊડ ગયા, દૂબ ખૂબકી દૂબ.’

તેઓ સૌને સ્વામીસ્વરૂપ જોતા. પછી સત્સંગમાં કોઈની પણ આગળ માન કેમ રહે ? હંમેશાં દાસાનુદાસ થઈને રહેવાની શિખામણ તેઓ સૌને આપતા.

હેતવાળા હરિભક્તો તરફથી અનેક પ્રકારની સહાય મળી શકતી હોવા છતાં સ્વામીની આજ્ઞાનુસાર તેઓ દરરોજ આઈ વેર લિક્ષા માગવા જતા અને ઓળીમાં જે કાંઈ આવે તેમાંથી દશાંશ ભાગ ઠાકોરજીને મંદિરમાં અર્પણ કરીને પદ્ધી જ ઘેર જતા અને રસોઈ કરીને જમતા. સૌ તેમને ‘કૃષ્ણજી અદા’ના હુલામણા નામથી પણ બોલાવતા.

આ જ અરસામાં, શાસ્ત્રીજી મહારાજ રાજકોટમાં જીવણરામ શાસ્ત્રી પાસે ગીતાભાષ્યનો અભ્યાસ કરતા હતા. શાસ્ત્રીજી મહારાજનું અણિશુદ્ધ વર્તન અને બ્રહ્મજ્ઞાનનો પ્રભાવ જોઈ ગુણાતીત જ્ઞાનવાળા ઘણા હરિભક્તો અને યુવાનો તેમના તરફ બેંચાયા.

શાસ્ત્રીજી મહારાજની વધતી જતી મહત્તમ જોઈ, આ પ્રવૃત્તિ કેટલાક રાગ-દ્વેષયુક્ત સંત-હરિભક્તોને ન ગમી. સૌએ તેમનું અપમાન કરવાનો નિર્ધાર કર્યો. તેથી સર્વ હરિભક્તોએ બેગા મળી ‘શાસ્ત્રીજી મહારાજને રાજકોટ મંદિરમાં રહેવા ન દેવા જોઈએ’ એવું નિવેદન તૈયાર કર્યું અને આગેવાન સંત-હરિભક્તો પાસે તેમાં સહી કરાવી.

આ પ્રસંગે કૃષ્ણજી અદા તથા બીજા ગુણાતીત જ્ઞાનવાળા હરિભક્તોએ મનમાં નક્કી કરી રાખ્યું હતું કે ‘શાસ્ત્રીજી મહારાજનો આ પ્રસંગે દટ પક્ષ રાખવો.’

આ ખરડામાં ગુણાતીતાનંદ સ્વામીના કૃપાપાત્ર શિષ્ય હિમરાજભાઈએ સહી કરી. હિમરાજભાઈનું વર્યસ્વ રાજકોટ સત્સંગ મંડળમાં સારું હતું; પરંતુ હિમરાજભાઈએ શાસ્ત્રીજી મહારાજને મંદિરમાંથી કાઢવા માટેના ખરડામાં સહી કરી છે, એટલી જાણ થતાં જ કૃષ્ણજી અદાએ પોતાના ગુરુભાઈ અને અત્યંત સ્નેહી હિમરાજભાઈ સાથેનો સંબંધ સદાને માટે કાપી નાખ્યો. જીવનભર હિમરાજભાઈનું મોહું તેમણે જોયું નહીં. કૃષ્ણજી અદા ગરીબ પ્રકૃતિના હોવા છતાં ભગવાનના ભક્તનો પક્ષ રાખવામાં કેવા શૂરવીર હતા તે આ પ્રસંગથી આપણાને જણાય છે.

શાસ્ત્રીજી મહારાજ પણ કૃષ્ણજી અદાનો એવો અપાર મહિમા સમજતા હતા. રાજકોટમાં રહ્યા એ દરમિયાન જે હરિભક્ત પોતાની પાસે આવે તેમને જૂનાગઢ સ્વામી જાગા ભક્તનાં દર્શન કરવા મોકલતા અને ‘રાજકોટમાં કૃષ્ણજી અદાને વેર દરરોજ જવું ને વાતો સાંભળવી’ એવો નિયમ પણ

આપતા. અદા પણ પોતાને ત્યાં આવતા હરિભક્તોને શાસ્ત્રીજી મહારાજનો મહિમા સમજવતા ને કહેતા : ‘આજે શાસ્ત્રીજી મહારાજ જેવા ત્યાગી સાધુ બેય દેશમાં નથી. સો માથાં જતાં કરીને પણ શાસ્ત્રીજી મહારાજનો પક્ષ રાખવો જોઈએ એવા એ સાધુ છે.’

આ રીતે કૃષ્ણજી અદા વયોવૃદ્ધ અને સત્સંગમાં વડીલ હોવા છતાં સર્વ હરિભક્તોને શાસ્ત્રીજી મહારાજની વાત કરી, સાચી દિશા બતાવતા હતા.

શાસ્ત્રીજી મહારાજનો પક્ષ રાખવા સારુ મંદિરે બહાર પાડેલ નિવેદનમાં કૃષ્ણજી અદાએ સહી ન કરી. આ પ્રસંગ પછી જૂનાગઢથી વિજ્ઞાનદાસ સ્વામી, યોગીજી મહારાજ વગેરે સાત સાધુ સાથે નીકળ્યા ને તે મંડળ રાજકોટ કૃષ્ણજી અદાને ઘેર આવ્યું. શાસ્ત્રીજી મહારાજના મંડળમાં બળવા આ સંતમંડળ જઈ રહ્યું હતું અને તેમને અદાનો સાથ હતો એ જાણી, અદાને રાજકોટના મંદિરમાં આવવાની બંધી હતી.

આવી આજ્ઞા જાહેર થતાં કોઈ ત્યાગી સાધુ કૃષ્ણજી અદાને ત્યાં જઈ શકતા નહીં. અદા દરરોજ ઘેર જ કથા કરતા. તેમના અંતરમાં તો એવો જ ભજન-ભક્તિનો કેફ વર્તતો હતો.

એક વખત જૂનાગઢથી બાળમુંદદાસ સ્વામી મંડળ સહિત રાજકોટ પધાર્યા હતા. ગુણાતીત જ્ઞાનના સમર્થક બાળમુંદ સ્વામી કૃષ્ણજી અદાને મળ્યા વિના કેમ રહી શકે ? બધાનો વિરોધ હોવા છતાં તેઓ પાંચ સંતો સાથે લઈ કૃષ્ણજી અદાને ત્યાં પધાર્યા ને તેમને મળીને અતિશય આનંદ પામ્યા. ઘણી વાર સુધી જૂની જૂની વાતો સંભારી પાદ્ય મંદિરે પધાર્યા, પણ બાળ-મુંદદાસજીને કોઈ કાંઈ કહી શક્યું નહીં.

ત્યાગીઓ તરફથી અતિશય ઉપાધિ થતાં કૃષ્ણજી અદા જેવા મુક્તોની પ્રેરણાથી શાસ્ત્રીજી મહારાજે વરતાલ છોડ્યું. તેમણે સૌ પ્રથમ બોચાસણમાં મંદિર કરી અક્ષરપુરુષોત્તમની ધાતુની મૂર્તિઓ પધરાવી. પછી અદા પોતાના શિષ્યોને બોચાસણ જવા કહેતા : ‘અક્ષરપુરુષોત્તમનું જે જ્ઞાન અત્યાર સુધી ખૂણિયું હતું તે હવે ચરોતરના ચોકમાં ગાજવા લાગ્યું છે. માટે જેને અક્ષર-પુરુષોત્તમની છે ચોક વાત કરવી - સાંભળવી હોય તેણે બોચાસણ જવું.’

બોચાસણ મંદિરમાં અક્ષરપુરુષોત્તમની મૂર્તિઓની પ્રતિષ્ઠા થયા પછી સંવત ૧૮૬૫માં અદાની ઈચ્છાથી ‘સ્વામીની વાતું’નું પારાયણ બોચાસણમાં

ગોઈવવામાં આવ્યું. આ પ્રસંગે રાજકોટ વિભાગના તમામ હરિભક્તો બોચાસણ આવ્યા હતા. શાસ્ત્રીજ મહારાજ, નિર્ગુણ સ્વામી તથા કૃષ્ણજ અદાની વાતોથી સૌને અક્ષરધામનું સુખ આવતું.

આ સમૈયામાં વઢવાણથી નવા આવેલા ગોવિંદ ભગતે અદાની બહુ જ સેવા કરી ને પ્રસન્નતા મેળવી. અદાને શરીરે સહેજ કસર જેવું જણાતું હતું તેથી આણંદ દસ દિવસ રોકાયા. ગોવિંદ ભગતની અખંડ સેવાથી અદા તેમના ઉપર બહુ જ રાજ થઈ ગયા અને થોડા સમયમાં ઘણું સુખ તેમને આપી દીધું. આણંદ તથા આસપાસના હરિભક્તોને પણ કથાવાર્તા કરી ખૂબ રાજ કર્યો. ગુજરાતના હરિભક્તોનાં પ્રેમ અને સેવા તો અદા રાજકોટ ગયા પણી પણ વારે વારે સંભારતા.

અદાની પ્રેરણાથી વિજ્ઞાનદાસજી, યોગીજ મહારાજ વગેરે સાત સંતો જૂનાગઢથી રાજકોટ આવ્યા. અદાને મળ્યા. સારંગપુરથી શાસ્ત્રીજ મહારાજને પત્ર લખી તેડાવ્યા. ‘જ્ઞાન-યજ્ઞ’નું મિલન એ ઐતિહાસિક પ્રસંગ હતો, જેમાં અદા પણ નિમિત્તરૂપ બન્યા હતા. ‘જ્ઞાન-યજ્ઞ’ની જોડી આ પૃથ્વી ઉપર શુદ્ધ ઉપાસનાનો ઉંડો મારવા જ પ્રગટ થઈ હતી, તેને લીધે અદાને અનેક ઉપાધિઓ આવી, પણ તે સર્વને તૃશુલવત્ત ગણોને સૌને ‘જ્ઞાન-યજ્ઞ’ની ઓળખાણ કરાવનાર અદાને સમગ્ર સત્સંગ કદી પણ ભૂલી શકશે નહીં.

હવે કૃષ્ણજ અદાને વૃદ્ધાવસ્થા જણાવા લાગી. સંવત ૧૮૬૮ની આખરમાં અદાએ ધામમાં જવાનો સંકલ્પ કર્યો અને શ્રાવણ માસમાં મંદવાડ ગ્રહણ કર્યો. તેમના સંકલ્પ પ્રમાણે સાત દિવસની પારાયણ ગોઈવી. ગુજરાતથી શાસ્ત્રીજ મહારાજ, નિર્ગુણદાસ સ્વામી તથા યોગીજ મહારાજને પણ તાર કરી તેડાવ્યા હતા. શાસ્ત્રીજ મહારાજને જોઈને જ અદા બહુ રાજ થયા અને કહ્યું : ‘તમારી વાટ જોઈને બેઠો છું.’

પણી નાના જ્ઞાનજ સ્વામી (યોગીજ મહારાજ), જેમના તરફ તેમને પ્રથમથી પ્રેમ અને લાગણી હતી, તેમને નજીક બોલાવી માથે બે હાથ મૂક્યા અને કહ્યું : ‘સ્વામી શાસ્ત્રીજ મહારાજનો સંગ રાખજો અને તે કહે તેમ કરજો.’

રાત્રે બે વાગે મંદિરેથી શાસ્ત્રીજ મહારાજ તથા સંતોને બોલાવ્યા. ‘સ્વામી ! જ્ય સ્વામિનારાયણ, હું ધામમાં જાઉં છું,’ એમ કહી આસો સુદ

૧૧ને દિવસે દેહત્યાગ કરી, અદા અક્ષરધામમાં પથાર્યુ.

શાસ્ત્રીજી મહારાજે આજ નદીને કિનારે અજિસંસ્કાર કરવા માટે જગ્યા બતાવી. શ્રીજમહારાજની પ્રસાદીનું જળ ત્યાં છાંટ્યુ. તે પવિત્ર જગ્યાએ અદાનો અજિસંસ્કાર કરવામાં આવ્યો.

આજે તે સ્થળે દેરી છે. કૃષ્ણજી અદાનું સદાય સ્મરણ કરાવતી આ દેરી યાત્રિકો માટે તીર્થરૂપ બની ગઈ છે.



